

മി. സ്പീക്കർ : ഓർഡർ.....ഓർഡർ.....

(*271) ശ്രീ. എം. നൗഷാദ് :

ശ്രീ. ഇ.പി. ജയരാജൻ:

ശ്രീമതി യു. പ്രതിഭ ഹരി :

ശ്രീ. കെ. ജെ. മാക്സി : താഴെ കാണുന്ന ചോദ്യങ്ങൾക്ക് തദ്ദേശ

സ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി

സദയം മറുപടി നൽകുമോ:

(എ) നഗരസഭകളിൽ സ്വകാര്യ പങ്കാളിത്തത്തോടെ അടിസ്ഥാന സൗകര്യ വികസനം സാധ്യമാക്കുന്നതിനായി രൂപീകരിച്ച പാർട്ണർ കേരള മിഷന്റെ പ്രവർത്തനം അവലോകനം ചെയ്തിട്ടുണ്ടോ; വിശദാംശം നൽകുമോ;

(ബി) ഇത്തരത്തിൽ പദ്ധതി നടപ്പിലാക്കുന്നതിന്റെ മാനദണ്ഡങ്ങൾ എന്തൊക്കെയാണ്;

(സി) മിഷൻവഴി ഇതുവരെ ആരംഭം കുറിക്കാൻ കഴിഞ്ഞ പദ്ധതികൾ ഏതെല്ലാമാണ്;

(ഡി) കേരള സുസ്ഥിര നഗര വികസന പദ്ധതി (കെ.എസ്.യു.ഡി.പി)-ക്കായി നീക്കിവച്ചിട്ടുള്ള തുക സ്ഥാപനത്തിന് കൈമാറിയിട്ടുണ്ടോ; സ്ഥാപനത്തിന്റെ സാധ്യതയ്ക്ക് നിയമനിർമ്മാണം വഴി പ്രാബല്യം നൽകിയിട്ടുണ്ടോ?

തദ്ദേശ സ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും

വകുപ്പുമന്ത്രി (ഡോ. കെ. ടി. ജലീൽ) : സർ,

(എ) ഉണ്ട്.

പൊതുസേവനത്തിനുവേണ്ടി സ്വകാര്യ മൂലധനത്തിൽ പൊതു നിർമ്മിതികൾ സമയബന്ധിതമായി നടപ്പിലാക്കുന്നതിനായി തദ്ദേശസ്വയംഭരണ വകുപ്പിന്റെ കീഴിൽ ഒരു നോഡൽ ഏജൻസിയായിട്ടാണ് 29/09/2014-ന് പാർട്ണർ കേരള മിഷൻ രൂപീകരിച്ചിട്ടുള്ളത്.

പാർട്ണർ കേരള മിഷന്റെ പ്രവർത്തനങ്ങൾ ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ 11.01.2017-ൽ ചേർന്ന ആദ്യത്തെ ജനറൽബോഡി യോഗം വിശദമായി അവലോകനം ചെയ്യുകയുണ്ടായി. പാർട്ണർ കേരള മീറ്റിംഗിനും പാർട്ണർ കേരള മിഷന് 106 പദ്ധതികൾ റെഫർ ചെയ്യപ്പെടുകയുണ്ടായി. പ്രാദേശിക സർക്കാരുകളുടെ താൽപ്പര്യപ്രകാരം, ട്രാൻസാക്ഷൻ അഡ്വൈസർ (KITCO) 60 പദ്ധതികളുടെ സാധ്യതാപഠനം നടത്തുകയുണ്ടായി. ഇതിൽ 38 പദ്ധതികൾ ഫീസിബിൾ ആണെന്ന് കണ്ടെത്തിയിരുന്നു. ആയതിൽ 17 പദ്ധതികൾ ആർ.എഫ്.ക്യൂ. സ്റ്റേജിലാണ്. 7 പദ്ധതികൾക്ക് ആർ.എഫ്.പി. സ്റ്റേജിലാണ്.

കൂടുതൽ സംരംഭകരെ ഇതിലേയ്ക്ക് ആകർഷിക്കുവാൻ പി.പി.പി. പദ്ധതികളുടെ ടെണ്ടർ നടപടികളിൽ പങ്കെടുക്കുന്നതിനുള്ള അർഹത 50%-ൽ താഴെ മാത്രം കേന്ദ്ര സർക്കാരിന്റേയോ സംസ്ഥാന സർക്കാരിന്റേയോ ഓഹരി മൂലധനമുള്ള കമ്പനികൾക്കും കോ-ഓപ്പറേറ്റീവ് സൊസൈറ്റികൾക്കുംകൂടി നൽകാൻ തീരുമാനിച്ചിട്ടുണ്ട്.

(ബി)

1. വ്യാപ്തി

പൊതു സ്വകാര്യ പങ്കാളിത്ത പദ്ധതികൾ ഏറ്റെടുത്തു നടപ്പിലാക്കുവാൻ എല്ലാ നഗരസഭകൾക്കും വികസന അതോറിറ്റികൾക്കും അനുവാദം നൽകിയിട്ടുണ്ട്.

2. ഭൂമിയുടെ ഉടമസ്ഥാവകാശം

ഭൂമിയുടെ ഉടമസ്ഥാവകാശം എന്നും പ്രാദേശിക സർക്കാരുകളിൽ നിക്ഷിപ്തമായിരിക്കും.

3. ഭൂമിയുടെ ഉപയോഗം

അനുവദിച്ചിട്ടുള്ള ഉദ്ദേശ്യത്തിനല്ലാതെ മറ്റൊരാവശ്യങ്ങൾക്കും ഭൂമി ഉപയോഗിക്കുവാൻ പാടില്ലായെന്ന് വ്യവസ്ഥ ചെയ്തിട്ടുണ്ട്.

4. കാലാവധി

കൺസെഷൻ കാലാവധി പരമാവധി 30 വർഷമായിരിക്കും.

5. ഗ്യാരന്റി

പി.പി.പി. പദ്ധതികൾക്ക് സർക്കാർ ഗ്യാരന്റി ഉണ്ടായിരിക്കുന്നതല്ല.

6. മറ്റു വ്യവസ്ഥകൾ

രാജ്യത്ത് നിലവിലുള്ള നിയമങ്ങളും ചട്ടങ്ങളും അനുസരിച്ചായിരിക്കണം പദ്ധതികൾ നടപ്പിലാക്കേണ്ടത്.

(സി) പ്രാദേശിക സർക്കാരുകളുടെ താൽപ്പര്യപ്രകാരം ട്രാൻസാക്ഷൻ അഡ്വൈസർ 60 പദ്ധതികളുടെ സാധ്യതാപഠനം നടത്തുകയുണ്ടായി. ഇതിൽ 38 പദ്ധതികൾ ഫീസിബിൾ ആണെന്ന് കണ്ടെത്തിയിരുന്നു. ആയതിൽ 17 പദ്ധതികൾ ആർ.എഫ്.ക്യൂ. (റികവസ്റ്റ് ഫോർ ക്വാളിഫിക്കേഷൻ) സ്റ്റേജിലും (ലിസ്റ്റ് അനുബന്ധം 1 ആയി ചേർക്കുന്നു.), 7 പദ്ധതികൾ ആർ.എഫ്.പി. (റികവസ്റ്റ് ഫോർ പ്രൊപ്പോസൽ) സ്റ്റേജിലുമാണ് (ലിസ്റ്റ് അനുബന്ധം 2 ആയി ചേർക്കുന്നു.) എന്നാൽ പദ്ധതികളൊന്നും ആരംഭിച്ചിട്ടില്ല.

(ഡി) കേരള സുസ്ഥിര നഗര വികസന പദ്ധതി (കെ.എസ്.യു.ഡി.പി)-ക്കായി നീക്കിവെച്ചിട്ടുള്ള തുകയിൽനിന്നും പാർട്ണർ കേരള മിഷൻ തുകയൊന്നും നൽകിയിട്ടില്ല. എന്നാൽ ജെ.എൻ.എൻ.യു.ആർ.എം. പദ്ധതിക്കായി ട്രഷറി

അക്കൗണ്ടിൽ നിക്ഷേപിച്ചിരുന്ന തുകയിൽനിന്നും 5 കോടി രൂപ നഗരസഭകൾക്ക് ആവശ്യമായ ഡി.പി.ആർ. തയ്യാറാക്കുന്നതിനായി ആവിഷ്കരിച്ച് അർബൻ 20-20 പദ്ധതിക്കുവേണ്ടി ചെലവഴിക്കുവാൻ അനുവാദം നൽകിയിരുന്നു. ടി തുകയിൽനിന്നും രണ്ടുകോടി രൂപ സർക്കാർ ഉത്തരവ് പ്രകാരം പാർട്ണർ കേരള മിഷൻ നൽകിയിട്ടുണ്ട്.

പാർട്ണർ കേരള മിഷന്റെ രൂപീകരണവും പ്രവർത്തനവും സംബന്ധിച്ച നിയമനിർമ്മാണം നടത്തിയിട്ടില്ല. കാലാകാലങ്ങളിൽ സർക്കാർ പുറപ്പെടുവിക്കുന്ന ഉത്തരവുകളുടെ അടിസ്ഥാനത്തിലാണ് പാർട്ണർ കേരള മിഷന്റെ പ്രവർത്തനങ്ങൾ മുന്നോട്ടു പോകുന്നത്.

ശ്രീ. എം. നൗഷാദ് : സർ, പാർട്ണർ കേരള മിഷന്റെ കൺസൾട്ടന്റായി KITCO-യെ മാത്രമാണ് നിലവിൽ തിരഞ്ഞെടുത്തത്. ഒരുപാട് പദ്ധതികൾ വരുമ്പോൾ വളരെയധികം ജോലിഭാരം കൂടുമ്പോൾ ആ ഒരു ഏജൻസിയെക്കൊണ്ട് മാത്രം ഇത് നടപ്പിലാക്കാനും അതിന്റെ പ്രവർത്തനം ഭംഗിയായി പൂർത്തിയാക്കാനും കഴിയില്ല. ആയതിനാൽ മറ്റ് ഏജൻസികളെക്കൂടി ഉൾപ്പെടുത്തുന്ന കാര്യം സർക്കാരിന്റെ പരിഗണനയിലുണ്ടോ?

ഡോ. കെ. ടി. ജലീൽ : സർ, സർക്കാരിന്റെ പല പദ്ധതികളുടെയും

ഡി.പി.ആർ. തയ്യാറാക്കുന്നതും ആവശ്യത്തിനുള്ള മറ്റ് വ്യവസ്ഥകളൊക്കെ തീരുമാനിക്കുന്നതും നിലവിൽ KITCO ആണ്. KITCO അല്ലാതെ മറ്റേതെങ്കിലും ഏജൻസികൾക്ക് കൊടുക്കണമോ വേണ്ടയോ എന്ന് പാർട്ണർ കേരള മിഷന്റെ ജനറൽ ബോഡി യോഗമാണ് തീരുമാനിക്കേണ്ടത്.

ശ്രീ. എം. നൗഷാദ് : സർ, ഇത് ടെണ്ടർ ചെയ്ത് ബിഡ് ഇവാല്യൂേഷൻ കമ്മിറ്റി മുഖേന തദ്ദേശ സ്വയംഭരണസ്ഥാപനങ്ങളാണ് ഈ പദ്ധതി നടപ്പിലാക്കുന്നത്. പക്ഷേ ഇവാല്യൂേഷൻ കമ്മിറ്റിയിൽ നിലവിൽ തദ്ദേശസ്വയംഭരണ സ്ഥാപനങ്ങളുടെ പ്രതിനിധികളില്ല. ഈ കമ്മിറ്റിയിൽ തദ്ദേശ സ്വയംഭരണ സ്ഥാപനങ്ങളുടെ പ്രതിനിധികളെ ഉൾപ്പെടുത്താമോ?

ഡോ. കെ. ടി. ജലീൽ : സർ, അത് സംബന്ധിച്ചും ആലോചിക്കാവുന്നതാണ്. പക്ഷേ ഇത് സംബന്ധിച്ച് അന്തിമ തീരുമാനമെടുക്കേണ്ടത് ജനറൽ ബോഡി യോഗമാണ്. ഇപ്പോൾതന്നെ മൂന്ന് പ്രോസസിലൂടെയാണ് ഡെവലപ്പ്മെന്റ് തെരഞ്ഞെടുക്കുന്നത്. ടെക്നിക്കൽ ബിഡും ഫിനാൻഷ്യൽ ബിഡും ഡ്രാഫ്റ്റ് കൺസെഷൻ എഗ്രിമെന്റും. ഈ മൂന്ന് പ്രോസസിലൂടെ തെരഞ്ഞെടുക്കപ്പെടുന്ന ഡെവലപ്പറാണ് ബന്ധപ്പെട്ട എൽ.എസ്.ജി.-കളുടെ സ്ഥലത്ത് എൽ.എസ്.ജി.-കളുടെ താൽപ്പര്യപ്രകാരമുള്ള പബ്ലിക് സർവ്വീസ് നൽകുന്നത്.

ശ്രീ. ഇ. പി. ജയരാജനവേണ്ടി ശ്രീ. എം. രാജഗോപാലൻ : സർ, അടിസ്ഥാന സൗകര്യ വികസന പദ്ധതികൾ നടപ്പിലാക്കുക എന്ന ലക്ഷ്യത്തോടുകൂടിയാണ് മുമ്പ് കേരള സുസ്ഥിര നഗര വികസന പദ്ധതി നല്ല നിലയിൽ നടന്നുവരികയുണ്ടായത്. ആ ഒരു പദ്ധതി സംവിധാനത്തെ മാറ്റി 27.09.2014-ലെ ഉത്തരവ് പ്രകാരമാണ് ഇത് സ്വകാര്യമേഖലയ്ക്ക് തീറെഴുതാനും അതുപോലെതന്നെ അഴിമതിക്ക് വഴിവെയ്ക്കുന്ന രീതിയിലേയ്ക്ക് ഈ പാർട്ണർ കേരള മിഷൻ ഇവിടെ നടപ്പിലാക്കാൻ ശ്രമിച്ചതും. അങ്ങനെ മാറ്റേണ്ട ഒരു സാഹചര്യമുണ്ടായിരുന്നോ? പഴയ പദ്ധതി പുനഃസ്ഥാപിക്കാനും അല്ലെങ്കിൽ ഇതിന്റെ പ്രവർത്തനം അഴിമതിരഹിതവും പ്രവർത്തനനിരതവുമാക്കാനുള്ള അടിയന്തര നടപടികളെന്തെങ്കിലും സ്വീകരിച്ചിട്ടുണ്ടോ?

ഡോ. കെ. ടി. ജലീൽ : സർ, 2014 ഫെബ്രുവരിയിലാണ് പാർട്ണർ കേരള മീറ്റ് എറണാകുളത്ത് നടന്നത്. ഇതിന്റെ അടിസ്ഥാനത്തിലാണ് പാർട്ണർ കേരള മിഷൻ രൂപീകരിച്ചിട്ടുള്ളത്. എൽ.എസ്.ജി-കളിൽ ഉപയോഗശൂന്യമായി കിടക്കുന്ന ഭൂമി പ്രയോജനപ്പെടുത്തി എങ്ങനെ ജനങ്ങൾക്ക് പബ്ലിക് സർവ്വീസ് നൽകാമെന്നും അതോടൊപ്പംതന്നെ പബ്ലിക് സർവ്വീസിന് നീക്കിവയ്ക്കുന്ന സൗകര്യങ്ങൾക്കപ്പുറം നിലവിലുള്ള സൗകര്യങ്ങൾ പ്രയോജനപ്പെടുത്തി എങ്ങനെ ഡെവലപ്പർക്ക്

അതിൽനിന്നും ഇൻകമുണ്ടാക്കാം എന്നാണ് ഇതിൽ വ്യവസ്ഥ ചെയ്തിരിക്കുന്ന കാര്യം. ഇതിനുവേണ്ടിയാണ് ഇത് സ്ഥാപിച്ചിട്ടുള്ളത്, ഈ സംവിധാനം നിലവിൽ വന്നിട്ടുള്ളത്. ഇതിൽ സ്വകാര്യ മേഖലയ്ക്ക് തീറെഴുതിക്കൊടുക്കുന്ന തരത്തിലുള്ള ഒരു പ്രശ്നവും ഉദിക്കുന്നില്ല. തദ്ദേശ സ്വയംഭരണ സ്ഥാപനങ്ങളുടെ കൈയിൽ പണമില്ലെങ്കിൽ അവരുടെ സ്ഥലം തദ്ദേശ സ്ഥാപനങ്ങൾക്ക് പ്രയോജനപ്പെടുത്താനുള്ള ഒരു സാഹചര്യമൊരുക്കുകയാണ് ഇതിലൂടെ ഗവൺമെന്റ് ചെയ്യാൻ ഉദ്ദേശിക്കുന്നത്.

ശ്രീമതി യു. പ്രതിഭ ഹരി : സർ, ഈ പദ്ധതിയിൽ എന്തെങ്കിലും പോരായ്മകളുണ്ടെങ്കിൽ അത് പരിഹരിച്ച് മുന്നോട്ട് പോകാനായി ശ്രമിക്കുമോ; ഇതിന്റെ ലാസ്റ്റ് സ്റ്റേജിലുള്ള പദ്ധതികൾ ഏതൊക്കെയാണ്; അതിന്റെ പ്രോസസ് ഏതുവരെയായി എന്ന് വിശദമാക്കാമോ?

ഡോ. കെ. ടി. ജലീൽ : സർ, ഇതിന്റെ ലാസ്റ്റ് സ്റ്റേജ് എന്നുപറയുന്നത് റിക്വസ്റ്റ് ഫോർ പ്രൊപ്പോസൽ സ്റ്റേജിലാണ്, ആറ് പദ്ധതികൾ. അവ താഴെപ്പറയുന്നവയാണ്:

1. മൊബിലിറ്റി ഹബ്ബ്, മീഞ്ചന്ത, കാലിക്കട്ട് - 122 കോടി രൂപ
2. പബ്ലിക് പാർക്കിംഗ് ആന്റ് മൾട്ടി ഫങ്ഷണൽ കോംപ്ലക്സ്, ഇടപ്പള്ളി - 50

കോടി രൂപ,

- 3. മോഡേൺ സ്റ്റോട്ടർ ഹൗസ്, കൊല്ലം - 24 കോടി രൂപ
- 4. മോഡേൺ സ്റ്റോട്ടർ ഹൗസ്, തൃശ്ശൂർ - 20 കോടി രൂപ
- 5. മോഡേൺ സ്റ്റോട്ടർ ഹൗസ്, പാലക്കാട് - 24 കോടി രൂപ
- 6. പബ്ലിക് പാർക്കിംഗ് ആന്റ് കൊമേഴ്സ്യൽ കോംപ്ലക്സ്, കൊല്ലം.

ശ്രീ. കെ. ജെ. മാക്സി : സർ, കേന്ദ്ര സർക്കാർ സംസ്ഥാന സർക്കാരിനെ മറികടന്ന് ഗ്രാമസഭകൾ വിളിച്ച് ചേർക്കാൻ നിർദ്ദേശിക്കുന്നതുപോലെ കഴിഞ്ഞ യു.ഡി.എഫ്. സർക്കാരിന്റെ ഭരണകാലത്ത് തങ്ങളുടെ വരുതിയിലല്ലാത്ത തദ്ദേശ സ്വയംഭരണസ്ഥാപനങ്ങളെ വരുതിയിലാക്കാൻ വേണ്ടിയാണോ പാർട്ണർ കേരള പദ്ധതിക്ക് രൂപം നൽകിയത്?

ഡോ. കെ. ടി. ജലീൽ : സർ, അങ്ങനെയാണെന്ന് പറയുവാൻ കഴിയില്ല. തദ്ദേശസ്വയംഭരണ സ്ഥാപനങ്ങളുടെ ഡെവലപ്മെന്റ് ലക്ഷ്യം വച്ചുകൊണ്ടുതന്നെയാണ് ഇത്തരത്തിലൊരു പദ്ധതിക്ക് തുടക്കം കുറിച്ചത്. അത് അതിന്റെ സ്പിരിറ്റിൽതന്നെ മുന്നോട്ടുകൊണ്ടുപോകണമെന്നതാണ് സർക്കാരിന്റെ നിലപാട്.

ശ്രീ. മഞ്ഞളാംകുഴി അലി : സർ, ആർ.എഫ്.പി. സ്റ്റേജിൽ ഏഴ്

പദ്ധതികളുണ്ടെന്നാണ് ബഹുമാനപ്പെട്ട മന്ത്രി ഇവിടെ പറഞ്ഞത്. ഈ ഏഴ് പദ്ധതികളും ഏകദേശം ഒരു വർഷംമുൻപും ആർ.എഫ്.പി. സ്റ്റേജിലായിരുന്നു. എന്തുകൊണ്ടാണ് ഒരുവർഷം കഴിഞ്ഞിട്ടും ഒരു പദ്ധതിയും മുന്നോട്ട് പോകാത്തത്? ഈ പദ്ധതികൾ വളരെ താൽപ്പര്യത്തോടും പ്രതീക്ഷയോടുംകൂടി ആരംഭിച്ചതാണ്. ജനവരിയിൽ ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ ഒരു അവലോകന യോഗം നടത്തിയിട്ടുണ്ടായിരുന്നുവെന്ന് അങ്ങ് ഇവിടെ പറഞ്ഞു. പക്ഷേ അതിനുശേഷവും ഈ പദ്ധതികൾ ഒന്നുംതന്നെ ഒരിഞ്ചുപോലും മുന്നോട്ട് പോയിട്ടില്ല. എന്താണ് അതിനുള്ള പ്രധാനപ്പെട്ട കാരണമെന്ന് വിശദീകരിക്കാമോ?

ഡോ. കെ. ടി. ജലീൽ : സർ, ഇത് ബിഡ് ചെയ്ത സമയത്ത് ആവശ്യത്തിനുള്ള സിംഗിൾ ടെണ്ടർ ആയിട്ടുണ്ട്. അതുപോലെതന്നെ നേരത്തെ ആർ.എഫ്.പി-യിൽ വന്നിട്ടുള്ള പലരും പിന്നീട് അതിന് താൽപ്പര്യം കാണിക്കാതെ മാറിനിൽക്കുകയുണ്ടായി. അത്തരം ഒരു സാഹചര്യത്തിലാണ് ഇതിങ്ങനെ നീണ്ടുപോയത്. ഏറ്റവും അവസാനം, ആർ.എഫ്.പി-യിൽ മൂന്ന് ഡെവലപ്പ്മെന്റ് വന്നിരുന്നു. സിംഗിൾ ടെണ്ടർ എന്ന നിലയിൽ അത് പരിഗണിക്കേണ്ടതില്ലെന്ന് തീരുമാനിച്ചു. കാരണം ഒരാൾ മാത്രമാണ് ആ കാര്യത്തിൽ താൽപ്പര്യം പ്രകടിപ്പിച്ച് മുന്നോട്ട് വന്നത്. അത്തരമൊരു സാഹചര്യത്തിൽ അത് സിംഗിൾ ടെണ്ടറായി

കാണേണ്ടതില്ലെന്ന് ജനറൽ ബോഡി തീരുമാനിച്ചതനുസരിച്ച് മുന്നോട്ട് പോകാനാണ് ഗവൺമെന്റ് ഉദ്ദേശിക്കുന്നത്.

ശ്രീ. കെ. സി. ജോസഫ് : സർ, ഈ തദ്ദേശ സ്വയംഭരണ സ്ഥാപനങ്ങളാണെങ്കിലും കേരളത്തിന്റെ വികസന പദ്ധതികളാണെങ്കിലും സ്വകാര്യ പങ്കാളിത്തം വേണ്ട എന്ന സമീപനം സംസ്ഥാന ഗവൺമെന്റിനുണ്ടോ; അതല്ല സ്വകാര്യ മേഖലയുടെകൂടി സഹകരണം തേടി മുന്നോട്ട് പോകാനാണോ ഉദ്ദേശിക്കുന്നത്?

ഡോ. കെ. ടി. ജലീൽ : സർ, തദ്ദേശ സ്വയംഭരണ സ്ഥാപനങ്ങളിൽ പി.പി.പി. പ്രോജക്ടുകൾ നടപ്പിലാക്കുകയെന്ന ഉദ്ദേശ്യത്തോടുകൂടിയാണ് പാർട്ണർ കേരള മിഷൻ രൂപീകരിച്ചത്. അതുമായി മുന്നോട്ട് പോകാനാണ് ഗവൺമെന്റ് ഉദ്ദേശിക്കുന്നത്.

കാർഷിക വിളകൾക്ക് ഇൻഷുറൻസ്

2 (*272) ശ്രീ. വി.ഡി. സതീശൻ:

ശ്രീ. സണ്ണി ജോസഫ്:

ശ്രീ. കെ.എസ്. ശബരീനാഥൻ:

ശ്രീ. ഷാഫി പറമ്പിൽ: താഴെ കാണുന്ന ചോദ്യങ്ങൾക്ക് കൃഷി വകുപ്പു മന്ത്രി

സദയം മറുപടി നൽകുമോ:

(എ) കാർഷിക വിളകൾക്ക് ഇൻഷുറൻസ് നിർബന്ധമാക്കുവാൻ തീരുമാനിച്ചിട്ടുണ്ടോ;

(ബി) കൃഷിനാശത്തിന് ലഭിക്കുന്ന നഷ്ടപരിഹാരത്തുക വർദ്ധിപ്പിക്കുന്നതിന് തീരുമാനിച്ചിട്ടുണ്ടോ; എങ്കിൽ വിശദാംശങ്ങൾ നൽകുമോ;

(സി) ഇപ്പോഴത്തെ കടുത്ത വേനലിൽ വൻകൃഷിനാശം ഉണ്ടായ കർഷകർക്ക് വർദ്ധിപ്പിച്ച നഷ്ടപരിഹാരത്തിന് അർഹതയുണ്ടോ; ഇല്ലെങ്കിൽ അവർക്ക് കൂടി അത് നൽകുന്നതിന് നടപടി സ്വീകരിക്കുമോ;

(ഡി) കൃഷിനാശത്തിന് നഷ്ടപരിഹാരത്തുക ലഭിക്കുന്നതിന് കർഷകർ നേരിടുന്ന ബുദ്ധിമുട്ടുകൾ പരിഗണിച്ച് ഇതിനുള്ള നടപടിക്രമങ്ങൾ ലഘൂകരിക്കുമോ?

കൃഷി വകുപ്പുമന്ത്രി (ശ്രീ. വി.എസ്.സുനിൽകുമാർ): സർ,

(എ) ഇല്ല. എന്നാൽ കാലാവസ്ഥയിലുണ്ടാകുന്ന അനിശ്ചിതാവസ്ഥ പരിഗണിച്ച് പരമാവധി കർഷകരെ സംസ്ഥാന വിള ഇൻഷുറൻസ് പദ്ധതിയിൽ അംഗമാക്കാനുള്ള നടപടികളാണ് വകുപ്പ് സ്വീകരിച്ചുവരുന്നത്.

(ബി) സംസ്ഥാനത്തെ എല്ലാ കാർഷിക വിളകൾക്കും ഇൻഷുറൻസ് പരിരക്ഷ ഉറപ്പു വരുത്തിയും നഷ്ടപരിഹാര തുക വർദ്ധിപ്പിച്ചും സംസ്ഥാന വിള ഇൻഷുറൻസ് പദ്ധതി പുനരാവിഷ്കരിച്ച് ഉത്തരവ് പുറപ്പെടുവിച്ചിട്ടുണ്ട്. 1995-ന് ശേഷം

ആദ്യമായാണ് സംസ്ഥാന വിള ഇൻഷുറൻസ് നഷ്ടപരിഹാര തുക സമഗ്രമായി വർദ്ധിപ്പിക്കുന്നത്. പദ്ധതി സംബന്ധിച്ച വിശദാംശങ്ങൾ അനുബന്ധമായി ചേർത്തിരിക്കുന്നു.+

(സി) സംസ്ഥാന വിള ഇൻഷുറൻസ് പദ്ധതിയിൽ അംഗമായ കർഷകർക്ക് 22-03-2017-ലെ പുതുക്കിയ ഉത്തരവ് പ്രകാരം പുനരാവിഷ്കരിച്ച നിരക്കിൽ, നിബന്ധനകൾക്ക് വിധേയമായി, നഷ്ടപരിഹാര തുക നൽകുന്നതാണ്.

(ഡി) പുനരാവിഷ്കരിച്ച സംസ്ഥാന വിള ഇൻഷുറൻസ് പദ്ധതി പ്രകാരം ലഘുവായ നടപടിക്രമങ്ങൾ മാത്രമേ നിലവിലുള്ളൂ. നഷ്ടപരിഹാര തുക നേരിട്ട് കർഷകരുടെ അക്കൗണ്ടിലേയ്ക്ക് കൈമാറുന്ന ഡി.ബി.റ്റി. സംവിധാനമാണ് ആവിഷ്കരിച്ചിട്ടുള്ളത്. സംസ്ഥാനത്തെ മുഴുവൻ കർഷകരേയും സംസ്ഥാന വിള ഇൻഷുറൻസ് പദ്ധതിയിൽ അംഗമാക്കുന്നതിനായി കൃഷിഭവൻ അടിസ്ഥാനത്തിൽ വർക്ക്ഷോപ്പുകൾ നടത്തുവാൻ ഉദ്ദേശിക്കുന്നുണ്ട്.

ശ്രീ. വി.ഡി. സതീശൻ: സർ, സംസ്ഥാനത്തിന്റെ ചരിത്രത്തിലെ ഏറ്റവും രക്ഷമായ വരൾച്ചമൂലം വമ്പിച്ച കൃഷിനാശം ഉണ്ടായ ഒരു വർഷമാണിത്. ഇതുവരെ ഉണ്ടായിരുന്ന കാർഷിക വിള ഇൻഷുറൻസ് സംവിധാനം പുനരാവിഷ്കരിക്കാൻ എടുത്ത തീരുമാനത്തെ അഭിനന്ദിക്കുന്നു. അതോടൊപ്പം തന്നെ നഷ്ടപരിഹാര തുക

+ ലൈബ്രറിയിൽ വച്ചിട്ടുണ്ട്.

വിതരണം ചെയ്യുന്നതിന് വളരെ കർശനമായ നിബന്ധനകളാണ് വച്ചിട്ടുള്ളത്. മഹാഭൂരിപക്ഷം കർഷകർക്കും വിള ഇൻഷുറൻസ് ലഭ്യമാക്കാത്ത തരത്തിലുള്ള കർശന നിബന്ധനകളിൽ ഇളവ് വരുത്തി, ലഘൂകരിച്ച് ഭൂരിപക്ഷം വരുന്ന കർഷകർക്കും അവർക്കുണ്ടാകുന്ന വിള നാശത്തിന് ഇൻഷുറൻസ് പരിരക്ഷ ഉറപ്പുവരുത്തുന്ന രീതിയിൽ പരിഷ്കരിക്കാൻ സർക്കാർ തയ്യാറാകുമോ?

ശ്രീ. വി. എസ്. സുനിൽകുമാർ: സർ, അങ്ങ് ഉദ്ദേശിക്കുന്നത് സംസ്ഥാന വിള

ഇൻഷുറൻസ് പദ്ധതിയെപ്പറ്റിയാണോ എന്നതിൽ എനിക്ക് സംശയമുണ്ട്. കാരണം സംസ്ഥാന വിള ഇൻഷുറൻസ് പദ്ധതിയുടെ നിബന്ധനകൾ വളരെ ലളിതമാണ്. അതിൽ പറഞ്ഞിരിക്കുന്ന കണ്ടീഷൻ എന്നു പറയുന്നത് കാലാവസ്ഥാധിഷ്ഠിതമായിട്ടുള്ള കാര്യങ്ങളാണ്. അതായത് വരൾച്ച, വെള്ളപ്പൊക്കം, ഉരുൾപൊട്ടൽ, മണ്ണിടിച്ചിൽ, ഭൂകമ്പം, കടലാക്രമണം, ചുഴലിക്കാറ്റ്, ഇടിമിന്നൽ, കാട്ടുതീ എന്നീ പ്രകൃതിക്ഷോഭങ്ങളും വന്യമൃഗ ആക്രമണം കൊണ്ടുണ്ടാകുന്ന നാശനഷ്ടങ്ങൾക്കും പദ്ധതിയുടെ സംരക്ഷണം ലഭിക്കുന്നതാണ്. അതേസമയം നെൽവിളയുടെ കാര്യത്തിൽ രോഗ കീടബാധകൂടി ഇതിനകത്ത് ഉൾപ്പെടുത്തിക്കൊണ്ടുള്ള തീരുമാനം എടുത്തിട്ടുണ്ട്. മറ്റ് വിളകൾക്കുകൂടി രോഗ കീടബാധ ബാധകമാക്കുന്ന രീതിയിലുള്ള നിബന്ധന കൊണ്ടുവരാൻ ഗവൺമെന്റ്

ഉദ്ദേശിക്കുന്നുണ്ട്. സംസ്ഥാന വിള ഇൻഷുറൻസിന്റെ കാര്യത്തിൽ വളരെ ലളിതമായ നിബന്ധനകൾ ഉള്ളതുകൊണ്ടാണ് 89,000-ത്തിലധികം കർഷകരെ അതിൽ എൻറോൾ ചെയ്തിരിക്കുന്നത്. കാലാവസ്ഥാധിഷ്ഠിതമായിട്ടുള്ളതും വിള അധിഷ്ഠിതമായിട്ടുള്ളതുമായ രണ്ട് ഇൻഷുറൻസ് സ്കീമുകളാണ് കേന്ദ്ര ഗവൺമെന്റിനുള്ളത്. ഒന്ന് ലോണിനെ അടിസ്ഥാനപ്പെടുത്തിയും മറ്റേത് ലോണിനെ അടിസ്ഥാനപ്പെടുത്താത്തതുമാണ്. അതുമായി ബന്ധപ്പെട്ട് ചില സങ്കീർണ്ണമായ നടപടിക്രമങ്ങൾ പൂർത്തീകരിച്ചശേഷം മാത്രമേ ആ ഇൻഷുറൻസ് അടിസ്ഥാനപ്പെടുത്തിയുള്ള പണം കിട്ടുകയുള്ളൂ. അത് കേന്ദ്രഗവൺമെന്റ് നിശ്ചയിക്കുന്ന മാനദണ്ഡങ്ങളാണ്. അതിൽ മാറ്റംവരുത്താൻ സംസ്ഥാന ഗവൺമെന്റിന് അധികാരമില്ല. അതുകൊണ്ട് ഞങ്ങൾ ചില നിർദ്ദേശങ്ങൾ വെച്ചിട്ടുണ്ട്. ലോൺ അടിസ്ഥാനപ്പെടുത്തിക്കൊണ്ട് മാത്രം എന്ന നിബന്ധന മാറ്റി ലോൺ അടിസ്ഥാനപ്പെടുത്താത്ത ആൾക്കാർക്കുകൂടി ഈ ഇൻഷുറൻസ് പദ്ധതി ലഭ്യമാക്കാനുള്ള അവസരം കൊണ്ടുവരണമെന്ന് സംസ്ഥാന ഗവൺമെന്റ് കേന്ദ്രത്തെ അറിയിച്ചിട്ടുണ്ട്.

ശ്രീ. വി. ഡി. സതീശൻ: സർ, കേന്ദ്ര പദ്ധതി വളരെ കർശനമായ നിബന്ധനകൾ ഉള്ളതാണ്. പുനരാവിഷ്കരിച്ച കാർഷിക വിള ഇൻഷുറൻസ്

പദ്ധതിയിൽ നഷ്ടപരിഹാരം വിതരണം ചെയ്യുന്നതിനുള്ള നിബന്ധനകൾ കുറച്ചുകൂടി ലഘൂകരിക്കാൻ തയ്യാറാകുമോ; ഈ പ്രാവശ്യം ഏറ്റവും കൂടുതൽ വിളനാശം ഉണ്ടായത് നദികളിൽ ഓരവെള്ളം കയറിയതുകൊണ്ടാണ്. കേരളത്തിലെ എല്ലാ പ്രധാനപ്പെട്ട നദികളുടേയും റിവർബെഡ് സീബെഡിനെക്കാൾ താഴെയാണ്. എല്ലാ നദികളിലും ഓരവെള്ളം കയറിക്കൊണ്ടിരിക്കുകയാണ്. സ്ഥിരമായി നമ്മൾ ഓരബണ്ട് കെട്ടിക്കൊണ്ടിരിക്കുകയാണ്. ഇപ്രാവശ്യം യഥാർത്ഥത്തിൽ തുലാവർഷം കഴിയുന്നതിനുമുമ്പ് ഓരമുട്ടുകൾ ഇടുന്നതിന് സർക്കാരിന്റെ ഭാഗത്തുനിന്നുള്ള അനാസ്ഥമൂലം വലിയ കാലതാമസമുണ്ടായി. ഈ കാലതാമസം കൊണ്ടുതന്നെ ഓരമുട്ടുകൾ ഇടാത്തതുകൊണ്ട് കുട്ടനാട് ഉൾപ്പെടെയുള്ള കേരളത്തിലെ പ്രധാനപ്പെട്ട നെൽകൃഷി മേഖലകളിലെല്ലാം ഓരവെള്ളം കയറി കൃഷി മുഴുവൻ നശിച്ചു. അവരൊന്നും ഈ വിള ഇൻഷുറൻസ് പദ്ധതിയുടെ പരിധിയിൽ വരില്ല. വമ്പിച്ച കൃഷിനാശം ഉണ്ടായിരിക്കുന്ന ഈ വർഷം പ്രത്യേകമായി കർഷകരെ സഹായിക്കാൻ വേണ്ടി ഈ വിള ഇൻഷുറൻസ് പദ്ധതിയെ അടിസ്ഥാനമാക്കി ഒരു പ്രത്യേക പദ്ധതിയ്ക്ക് രൂപം കൊടുക്കാൻ സർക്കാർ തയ്യാറാകുമോ?

ശ്രീ. വി. എസ്. സുനിൽകുമാർ: അങ്ങ് പറയുന്ന ഓരവെള്ളം കയറുന്നതിനുള്ള

ബണ്ടുകൾ സ്ഥാപിക്കുന്ന കാര്യത്തിലും ഓരമുട്ട് സ്ഥാപിക്കുന്ന കാര്യത്തിലുമുണ്ടായിരുന്ന പ്രശ്നങ്ങൾ, കഴിഞ്ഞ വർഷത്തേയും അതിന് മുമ്പത്തെ വർഷത്തേയും കണക്കുവെച്ച് നോക്കുമ്പോൾ ഓരമുട്ടുകൾ ഈ വർഷം കുറച്ച് നേരത്തേയാണ് ഇട്ടിരിക്കുന്നത്. പക്ഷേ ഒരു വർഷവും ഇല്ലാതിരുന്ന വിധത്തിലുള്ള രൂക്ഷമായ വരൾച്ചമൂലം ഉപ്പുവെള്ളം കയറി എന്നുള്ളത് സത്യമാണ്. ഡിസംബർ മാസത്തിനു മുമ്പായി ഓരമുട്ടുകൾ സ്ഥാപിക്കണമെന്നുള്ള നിബന്ധന പലയിടത്തും പാലിക്കപ്പെടാതെ പോകുന്നു എന്നുള്ളത് സത്യമാണ്. പാലിക്കപ്പെടാത്തതുകൊണ്ടുള്ള നഷ്ടം രൂക്ഷമായ വരൾച്ച ഉണ്ടായപ്പോഴാണ് നമുക്ക് അനുഭവപ്പെടുന്നത്. അതുകൊണ്ടുതന്നെ ഇറിഗേഷൻ ഡിപ്പാർട്ടുമെന്റും കൃഷി ഡിപ്പാർട്ടുമെന്റും മന്ത്രിതലത്തിൽ തന്നെ യോഗം ചേരുകയും അതിന്റെ അടിസ്ഥാനത്തിൽ രണ്ട് ഡിപ്പാർട്ടുമെന്റുകൾ സംയുക്തമായി ഓരോ ജില്ലയിലും കളക്ടർ ചെയർമാനായുള്ള ഒരു കമ്മിറ്റി രൂപീകരിക്കപ്പെട്ടിട്ടുണ്ട്. ആ കമ്മിറ്റിയുടെ നേതൃത്വത്തിൽ ഓരമുട്ടുകൾ കൃത്യസമയത്തുതന്നെ കെട്ടുമെന്ന് ഉറപ്പാക്കാൻ വേണ്ടിയുള്ള നടപടികൾ ആരംഭിച്ചുകഴിഞ്ഞിട്ടുണ്ട്. ഇന്നലെ ബഹുമാനപ്പെട്ട മുരളി പെരുനെല്ലി ഇവിടെ ഉന്നയിച്ച ഒരു സബ്മിഷൻ മറുപടിയായി ഇക്കാര്യം പറയുകയുണ്ടായി. മറ്റൊന്ന്, കേന്ദ്രഗവൺമെന്റ് നെൽകൃഷിക്കാർക്ക് നൽകുന്ന

13,500 രൂപ വീതമുള്ള നഷ്ടപരിഹാരം ഉപവെള്ളം കയറി നഷ്ടം സംഭവിച്ചിട്ടുള്ള സ്ഥലത്തുകൂടി കൊടുക്കാൻ തീരുമാനിക്കുകയും തൃശ്ശൂർ ജില്ല ഉൾപ്പെടെയുള്ള ജില്ലകളിൽ അത് പൂർണ്ണമായി കൊടുത്ത് കഴിയുകയും ചെയ്തിട്ടുണ്ട്.

ജലവിഭവ വകുപ്പുമന്ത്രി (ശ്രീ. മാത്യു ടി.തോമസ്): കഴിഞ്ഞ വർഷവുമായി താരതമ്യപ്പെടുത്തി ഈ വർഷം ഓരമുട്ട് ഇട്ടതിന്റെ തീയതികൾ പരിശോധിച്ചപ്പോൾ കഴിഞ്ഞ വർഷം ഇട്ടതിനേക്കാൾ വളരെ നേരത്തെയാണ് ഈ വർഷം ഓരമുട്ട് ഇട്ടതെങ്കിലും പ്രശ്നങ്ങളുണ്ടായി. പ്രശ്നങ്ങളുണ്ടായതിന്റെ പ്രധാന കാരണം ഇത്തവണത്തെ വരൾച്ച വളരെ രൂക്ഷമായിരുന്നു എന്നുള്ളതാണ്. എന്നുമാത്രമല്ല ഓരമുട്ട് ഇട്ടിട്ടുപോലും അതിനടിയിലൂടെ സ്വീപ്പേജുണ്ടായി. കാരണം ഉപവെള്ളത്തിന്റെ ലെവൽ ശുദ്ധജലത്തേക്കാൾ ഉയർന്നിരുന്നാൽ അടിയിലൂടെതന്നെ സ്വീപ്പേജ് ഉണ്ടാകുന്നുവെന്നതാണ് പ്രയോഗികമായി കണ്ട പ്രശ്നം. അതൊരു പ്രശ്നമായിത്തന്നെ നിലനിൽക്കുകയാണ്.

ശ്രീ. സണ്ണി ജോസഫ്: സർ, നിബന്ധനകൾ 4. നഷ്ടപരിഹാരം - വിളകൾക്ക് ഉണ്ടാകുന്ന പൂർണ്ണ നാശത്തിന് മാത്രമേ നഷ്ടപരിഹാരത്തിന് അർഹതയുള്ളൂ. ഭാഗികമായ നഷ്ടം കണക്കാക്കുന്നതല്ല. പൂർണ്ണനാശം എന്നുപറഞ്ഞാൽ, 100% നാശമുണ്ടായാൽ മാത്രമേ നഷ്ടപരിഹാരം നൽകൂ എന്നതിനുപകരം നഷ്ടത്തിന്റെ

ശതമാനത്തിനനുസരിച്ച് ഇൻഷുറൻസ് തുക നൽകുമെന്ന വ്യവസ്ഥ ഭേദഗതി ചെയ്ത് ഉൾപ്പെടുത്തണം. വിലത്തകർച്ചയാണ് കർഷകരെ സംബന്ധിച്ച മറ്റൊരു പ്രശ്നം. വിലത്തകർച്ച കൂടി ഇതിന്റെ പരിധിയ്ക്കകത്ത് ഉൾപ്പെടുത്തണം. വിളയും വിലയും എൻഷുർ ചെയ്യുന്ന ഒരു നടപടികൂടി ഗവൺമെന്റ് സ്വീകരിക്കുമോ?

ശ്രീ. വി. എസ്. സുനിൽകുമാർ: സർ, അങ്ങ് അവസാനം പറഞ്ഞ ഒരു പ്രധാന നിർദ്ദേശം ഗവൺമെന്റ് ചർച്ച ചെയ്തുകൊണ്ടിരിക്കുന്ന കാര്യമാണ്. വിലയിലുണ്ടായിക്കൊണ്ടിരിക്കുന്ന നഷ്ടം ഒരു ഇൻഷുറൻസ് പദ്ധതിയിലും പരിഗണിച്ചിട്ടില്ല. അത് സ്റ്റേറ്റോ, കേന്ദ്രമോ ഇന്ത്യയിൽതന്നെ ഒരു ഇൻഷുറൻസ് പദ്ധതിയും അങ്ങനെ നടപ്പാക്കുന്നില്ല. കേരളത്തിൽ അത്തരമൊരു ഇൻഷുറൻസ് ഡിസൈൻ ചെയ്യാനായി ആവശ്യപ്പെട്ടിരിക്കുകയാണ്. വിലയിലുണ്ടാകുന്ന തകർച്ചകൂടി ഇതിനകത്ത് അടാക്സ് ചെയ്യാൻ കഴിയുന്ന രീതിയിലുള്ള നിബന്ധന വയ്ക്കാൻ ഗവൺമെന്റ് ഉദ്ദേശിക്കുന്നുണ്ട്. അതിന്റെ അടിസ്ഥാനത്തിൽ റിപ്പോർട്ട് സമർപ്പിക്കാൻ ആവശ്യപ്പെട്ടിരിക്കുകയാണ്. പൂർണ്ണമായ വിളനാശം എന്നു പറയുമ്പോൾ സാധാരണ നിലയിൽ നെൽകൃഷിയുടെ കാര്യത്തിലാണെങ്കിൽ 40 ശതമാനത്തിലധികം നഷ്ടം വന്നുകഴിഞ്ഞാൽ പൂർണ്ണമായും നഷ്ടമായാണ് പരിഗണിക്കുന്നത്. അതുപോലെ തന്നെ പൂർണ്ണനാശം എന്നുപറഞ്ഞാൽ ഒരു

വാഴത്തോട്ടത്തിൽ ആ തോട്ടം മുഴുവൻ നശിക്കണമെന്ന് നിർബന്ധമില്ല. ഒരു വാഴ പൂർണ്ണമായി നശിച്ചാൽ ആ വാഴയ്ക്കുള്ള വില കിട്ടുക എന്നുള്ളതാണ്. അതുകൊണ്ട് പൂർണ്ണമായ നാശം എന്നു പറയുമ്പോൾ ഓരോ ക്രോപ്പിന്റെയും ഓരോ എണ്ണത്തിനാണ് ഇൻഷുർ ചെയ്യുന്നത്. അപ്പോൾ ആ ക്രോപ്പ് പൂർണ്ണമായി നശിച്ചാൽ പൂർണ്ണമായ തുക കൊടുക്കുകയാണ്. ആ വാഴത്തോട്ടത്തിൽ വേറെ വാഴകൾ നശിക്കാത്തതുകൊണ്ടിടയിൽ അതിന് കൊടുക്കേണ്ട കാര്യമില്ല. അപ്പോൾ കൃത്യമായി അങ്ങ് പറയുന്ന രീതിയിൽത്തന്നെയാണ് നഷ്ടപരിഹാരത്തുക കൃഷിക്കാർക്ക് ലഭ്യമാക്കിക്കൊണ്ടിരിക്കുന്നത്.

ശ്രീ. കെ. എസ്. ശബരീനാഥ്: സർ, കാലാവസ്ഥാ വ്യതിയാനങ്ങൾ മുൻകൂട്ടി അറിയുവാനും അതിനോടൊപ്പം കൃഷിനാശത്തിന്റെ വ്യാപ്തി നിർണ്ണയിക്കുവാനും സഹായിക്കുന്നത് വെതർസ്റ്റേഷനുകളാണ്. ഇപ്പോൾ കർഷകരോട് സംസാരിക്കുകയാണെങ്കിൽ വെതർസ്റ്റേഷനുകൾ കുറവായതുകൊണ്ട് പലപ്പോഴും കാലതാമസം ഉണ്ടാകുന്നുണ്ട്. ഇന്ന് കേരളത്തിൽ എത്ര വെതർസ്റ്റേഷനുകളുണ്ട്; എല്ലാ പഞ്ചായത്ത് തലത്തിലും ബ്ലോക്ക് തലത്തിലും വെതർസ്റ്റേഷനുകൾ സ്ഥാപിക്കാനുള്ള നടപടി സ്വീകരിക്കുമോ?

ശ്രീ. വി. എസ്. സുനിൽകുമാർ: സർ, അങ്ങ് പറഞ്ഞത് വസ്തുതാപരമായ ഒരു

കാര്യമാണ്. കൃഷി വകുപ്പിന് കീഴിൽ 134 വെതർസ്റ്റേഷനുകളാണ് ഇൻഷുറൻസുമായി ബന്ധപ്പെട്ട് ഇപ്പോൾ സംസ്ഥാനത്തുള്ളത്. എല്ലാ പഞ്ചായത്തുകളെയും കേന്ദ്രീകരിച്ചുകൊണ്ട് വെതർസ്റ്റേഷനുകൾ ഉണ്ടാക്കാൻ കൃഷിവകുപ്പ് ഉദ്ദേശിക്കുന്നുണ്ട്. അതിന്റെ ടെണ്ടർ നടപടിയിലേയ്ക്ക് ഗവൺമെന്റ് പോയിക്കൊണ്ടിരിക്കുകയാണ്. ഇൻഷുറൻസ് കമ്പനികൾ തന്നെ അവിടെ നിന്നും ഡേറ്റാസ് avail ചെയ്യുന്ന രീതിയിലുള്ള നടപടി ക്രമങ്ങളിലേയ്ക്ക് ഗവൺമെന്റ് പോവുകയാണ്.

ശ്രീ. ഷാഫി പറമ്പിൽ: സർ, അങ്ങ് ഇപ്പോൾ പറഞ്ഞു 134

വെതർസ്റ്റേഷനുകളാണ് ഇപ്പോൾ സംസ്ഥാനത്തുള്ളതെന്ന്. മലപ്പുറം ജില്ലയിലെ കരുവാരക്കുണ്ട് എന്ന പ്രദേശമാണെന്നാണ് മനസ്സിലാക്കുന്നത്, അവിടെ വെതർസ്റ്റേഷൻ പ്രവർത്തിക്കാത്തതിനാൽ അവിടെയുള്ള കർഷകർക്ക് ഇൻഷുറൻസ് നിഷേധിക്കുന്ന ഒരു സാഹചര്യമുണ്ടായി. അവർ കേരളാ സ്റ്റേറ്റ് കൺസ്യൂമർ ഡിസ്പ്യൂട്ട്സ് റിഡ്രസൽ കമ്മീഷന്റെ മുമ്പാകെ ഈ കാര്യം കൊണ്ടുവന്ന് കർഷകർക്ക് അനുകൂലമായ വിധിയും നേടി. അവർക്ക് ഇൻഷുറൻസ് ലഭ്യമാക്കണം എന്ന വിധി വന്നതിനുശേഷം പരമാവധി ഇൻഷുറൻസ് നൽകാൻ ശ്രമിക്കുന്നു എന്ന് അവകാശപ്പെടുന്ന ഈ സർക്കാർ തന്നെ ആ കർഷകർക്ക് ലഭിച്ച അനുകൂല

വിധിക്കെതിരെ അപ്പീൽ പോയത് അങ്ങയുടെ ശ്രദ്ധയിൽപ്പെട്ടിട്ടുണ്ടോ; ഇത് അങ്ങയുടെ അറിവോടെയല്ലെങ്കിൽ അത്തരം നടപടികൾ ചെയ്ത ആളുകൾക്കെതിരെ അന്വേഷിച്ച് നടപടി എടുക്കുമോയെന്ന് വ്യക്തമാക്കാമോ?

ശ്രീ. വി. എസ്. സുനിൽകുമാർ: കാലാവസ്ഥാധിഷ്ഠിതമായ ഇൻഷുറൻസ് സംസ്ഥാന ഗവൺമെന്റിന്റെ പരിധിയിൽ വരുന്നതല്ല. ഈ ഗവൺമെന്റ് കൃഷിക്കാർക്ക് ലഭ്യമായ ഏതെങ്കിലും ആനുകൂല്യത്തിനെതിരായി കോടതിയിൽ പോയിട്ടുണ്ടെങ്കിൽ അത് ഗവൺമെന്റ് അനുമതിയോടെ അല്ല. അങ്ങനെ ആരെങ്കിലും പോയിട്ടുണ്ടെങ്കിൽ ആ അപ്പീൽ പിൻവലിക്കുന്നതായിരിക്കും. അങ്ങനെ കൃഷിക്കാരെ ദ്രോഹിക്കുന്ന രീതിയിൽ ഏതെങ്കിലും ഉദ്യോഗസ്ഥൻ നടപടി സ്വീകരിച്ചിട്ടുണ്ടെങ്കിൽ ആ ഉദ്യോഗസ്ഥനെതിരെയും നടപടിയുണ്ടാകും.

ശ്രീ. കെ.വി. വിജയദാസ്: സർ, വിളനാശം സംഭവിച്ചവർക്ക് ഇൻഷുറൻസ് ആനുകൂല്യങ്ങൾ, ആർ.കെ.വി.വൈ. പ്രകാരം രാസവള സബ്സിഡികൾ, നെൽകൃഷിക്കാർക്കുള്ള ഉൽപ്പാദന ബോണസ്സ്, കർഷക പെൻഷൻ ഈ വക ആനുകൂല്യങ്ങൾ ഒന്നും കർഷകരുടെ കൈകളിൽ കിട്ടുന്നില്ലെന്നുള്ളതാണ് യാഥാർത്ഥ്യം. ഇതിനുള്ള സാങ്കേതികമായ തടസ്സങ്ങൾ എന്തൊക്കെയാണ്; ആ തടസ്സങ്ങൾ നീക്കി കർഷകർക്ക് ഈ ആനുകൂല്യങ്ങൾ ലഭ്യമാക്കുന്നതിനുള്ള

അടിയന്തര നടപടികൾ ഈ സർക്കാർ സ്വീകരിക്കുമോ?

ശ്രീ. വി. എസ്. സുനിൽകുമാർ: സർ, ഈ സർക്കാർ അധികാരത്തിൽ വന്നതിനുശേഷം അങ്ങനെ തടസ്സങ്ങളൊന്നും ഉണ്ടായിട്ടില്ല. മുൻകാലങ്ങളിലെ കണക്കുവെച്ചാണ് സംസാരിക്കുന്നതെങ്കിൽ അതിന് മറുപടി രേഖാമൂലം അറിയിക്കുന്നതായിരിക്കും. അങ്ങനെ തടസ്സങ്ങളൊന്നും ഇല്ലാത്ത രീതിയിൽ കൃഷിക്കാർക്ക് ആനുകൂല്യങ്ങൾ കൊടുക്കാൻ നടപടി സ്വീകരിച്ചുകൊണ്ടിരിക്കുകയാണ്. പാലക്കാട് ജില്ലയിലെ ഏതെങ്കിലും കാര്യങ്ങൾ സ്പെസിഫിക്കായി അംഗം ഉന്നയിക്കുകയാണെങ്കിൽ അതിന് മറുപടി തരുന്നതായിരിക്കും.

ശ്രീ. പാറക്കൽ അബ്ദുല്ല: സർ, സംസ്ഥാനത്ത് കൊയ്തുകൂട്ടിയ നെല്ല് യഥാസമയം സംഭരിക്കാൻ ചുമതലപ്പെട്ട മില്ലുകാർ പല സ്ഥലത്തും തയ്യാറാകുന്നില്ല. നിലവാരം കുറഞ്ഞ നെല്ലിൽ നിന്ന് നിശ്ചിത തോതിൽ അരി ലഭിക്കില്ല എന്നതാണ് അവരുടെ നിലപാട്. ഇതുകാരണം പലയിടത്തും കൊയ്ത നെല്ല് പാടവരമ്പുകളിൽത്തന്നെ കിടന്നു നശിക്കുന്ന അവസ്ഥയുണ്ടായി. നെല്ലിന് നിലവാരം കുറവാണെങ്കിൽപ്പോലും ആധുനിക സംസ്കരണ മാർഗ്ഗങ്ങളിലൂടെ അരി അനുബന്ധ ഉൽപ്പന്നങ്ങളായി അത് മാറ്റാവുന്നതേയുള്ളൂ. വ്യത്യസ്ത

സംസ്കരണരീതികളിൽക്കൂടി ഉപയോഗയോഗ്യമാക്കാവുന്നതേയുള്ളൂ. അതിന് സർക്കാരം മിൽ ഉടമകളും തമ്മിൽ നീക്കപോക്ക് ഉണ്ടാക്കാവുന്നതല്ലേ ഉള്ളൂ. അതിനുപകരം നെല്ല് പാടത്തു കിടന്ന് നശിക്കാൻ ഇടയാക്കുന്നത് സംഭരണ ലക്ഷ്യങ്ങൾക്ക് വിരുദ്ധമാണ്. മാത്രമല്ല പാവപ്പെട്ട കർഷകരെ അപമാനിക്കുന്നതിന് തുല്യവുമാണ്. അതുകൊണ്ട് നേരത്തെ പറഞ്ഞ രീതിയിലുള്ള ആധുനിക സംസ്കരണ രീതികൾ അവലംബിക്കാൻ സർക്കാർ തയ്യാറാകുമോ?

ശ്രീ. വി. എസ്. സുനിൽകുമാർ: സർ, ഇതുമായി ബന്ധപ്പെട്ട ചോദ്യമല്ല, നെല്ല് സംഭരിക്കുന്നത് സിവിൽ സപ്ലൈസ് കോർപ്പറേഷനാണ്. നെല്ല് സംഭരിക്കുന്നതിനുവേണ്ടി സിവിൽ സപ്ലൈസ് കോർപ്പറേഷൻ നോട്ടീഫൈ ചെയ്ത മില്ലുകളെ നോഡൽ ഏജൻസികളായി ചുമതലപ്പെടുത്തിയിരിക്കുകയാണ്. ആ മില്ലുകൾ സാധാരണ നിലയിൽ ഒരു ക്വിന്റൽ നെല്ല് എടുത്തുകഴിഞ്ഞാൽ 68 കിലോ അരി കൊടുക്കണമെന്നാണ് നിബന്ധന. അത് ഇന്നത്തെ സാഹചര്യത്തിൽ കൊടുക്കാൻ കഴിയുകയില്ലെന്ന പരാതി നിരന്തരമായി മില്ലു ഉടമസ്ഥർ വയ്ക്കുകയുണ്ടായി. എന്നാൽ മിൽ ഉടമസ്ഥർക്ക് ഇതിന്റെ ഹാൻഡ്ലിംഗ് ചാർജ്ജുമായി ബന്ധപ്പെട്ടുകൊണ്ടുള്ള കാര്യത്തിൽ ചില പ്രശ്നങ്ങൾ നിലനിൽക്കുന്നതുകൊണ്ട് ഈ കാര്യങ്ങൾ പഠിക്കാൻ വേണ്ടി ഒരു കമ്മിറ്റിയെ നിയോഗിക്കുകയും, ആ കമ്മിറ്റിയുടെ

പഠന റിപ്പോർട്ട് വന്നതിനുശേഷം ആ കാര്യത്തിൽ കേന്ദ്രഗവൺമെന്റിന്റെകൂടി നിബന്ധനയാണ് 68 കിലോ അരി എന്നുള്ളത്, സംസ്ഥാന ഗവൺമെന്റ് വച്ചിട്ടുള്ള നിബന്ധനയല്ല. ആ നിബന്ധനയിൽ മാറ്റം വരുത്താൻ സംസ്ഥാന ഗവൺമെന്റിന് അധികാരമില്ലാത്തതാണ്. എങ്കിൽപ്പോലും ഇതുമായി ബന്ധപ്പെട്ടുകൊണ്ട് എന്തു ചെയ്യാൻ കഴിയുമെന്നതിനെ സംബന്ധിച്ച് പഠിച്ചുകൊണ്ടിരിക്കുകയാണ്. ഗവൺമെന്റ് കൃഷിക്കാർ അടങ്ങുന്ന ഒരു കമ്മിറ്റിയെ നിയോഗിച്ചിട്ടുണ്ട്, സിവിൽ സപ്ലൈസ് കോർപ്പറേഷനാണ് ആ കമ്മിറ്റിയെ വച്ചിരിക്കുന്നത്. അങ്ങ് ഇവിടെ പറഞ്ഞതുപോലെ നെല്ല് എടുക്കുന്ന കാര്യത്തിൽ പലപ്പോഴും മിൽ ഉടമസ്ഥർ നെല്ലിന് ക്വാളിറ്റി, ഇൗർപ്പം തുടങ്ങിയ കാര്യങ്ങൾ പറഞ്ഞുകൊണ്ട് നഷ്ടം കൂടുതലായി വാങ്ങുന്ന സ്ഥിതിവിശേഷം പലയിടത്തും ശ്രദ്ധയിൽപ്പെടുകയുണ്ടായി. കാലാവസ്ഥയുടെ വ്യതിയാനംമൂലം നെല്ലിന് ഉണ്ടായിരിക്കുന്ന ഗുണനിലവാരക്കുറവുമൂലമാണ് ഇത് സംഭവിക്കുന്നതെങ്കിൽ ആ കാര്യം പഠിച്ച് അതിനെ സംബന്ധിച്ച് കൃത്യമായ ഒരു അസസ്സ്മെന്റ് നടത്താൻവേണ്ടി ജില്ലാ കളക്ടറും, പി.ഒ.യും തമ്മിൽ കൂടിച്ചേർന്ന് ഒരു കമ്മിറ്റിയെ നിയോഗിച്ചിട്ടുണ്ട്. അവർ പറയുന്നപ്രകാരം കാലാവസ്ഥയെ അടിസ്ഥാനപ്പെടുത്തി ഉണ്ടായിരിക്കാണ്ടിരിക്കുന്ന നെല്ലിന്റെ ഗുണനിലവാരക്കുറവുവെന്നെങ്കിൽ അവർ ഡിമാന്റ് ചെയ്യുന്നതും, ഇതിന്റെ

ഡിഫറൻസ് എത്രയാണെങ്കിലും അത് കൃഷി വകുപ്പ് കൊടുക്കാൻവേണ്ടിയുള്ള തീരുമാനമെടുത്തതിനെത്തുടർന്ന് ആലപ്പുഴ ജില്ല ഉൾപ്പെടെയുള്ള പല ജില്ലകളിലും ആ പ്രശ്നത്തിന് പരിഹാരമുണ്ടായിട്ടുണ്ട്. മലപ്പുറം ജില്ലയിൽ അങ്ങനെയൊരു പരാതി ഇതുവരെ വന്നിട്ടില്ല, കോഴിക്കോട് ജില്ലയിലും പരാതി പറഞ്ഞു കേട്ടില്ല. അവിടെ അങ്ങനെ എടുക്കാത്ത പ്രശ്നമുണ്ടെങ്കിൽ, ഈ രീതിയിലുള്ള കമ്മിറ്റി വച്ചുകൊണ്ട് ആ നെല്ലിന്റെ നഷ്ടം കൃഷി വകുപ്പ് കൊടുക്കാൻ വേണ്ട നടപടി സ്വീകരിക്കുന്നതായിരിക്കും.

ശ്രീമതി സി. കെ. ആശ: സർ, ഭൂരിപക്ഷം കർഷകരും പാട്ടത്തിനോ, തലമുറകളായി കൈമാറിയോ, തരിശ്ശ്ശി കൃഷി ചെയ്യുമ്പോൾ ഭൂ മാഫിയയുടെ കയ്യിൽ നിന്നും പിടിച്ചെടുത്തോ ആണ് കൃഷി ചെയ്യുന്നത്. ആയതിനാൽ അവർക്ക് കരം തീർത്ത രസീതോ മറ്റ് കൈവശ രേഖകളോ ഇല്ലാത്ത സ്ഥിതിയുണ്ട്. അത്തരം സന്ദർഭത്തിൽ ഇൻഷുറൻസ് തുക ലഭിക്കാൻ വേണ്ട നടപടികൾ സ്വീകരിക്കുമോ?

ശ്രീ. വി.എസ്. സുനിൽകുമാർ: സർ, ഇൻഷുറൻസ് തുക അനുവദിക്കണമെങ്കിൽ അതിന് നിശ്ചിത മാനദണ്ഡങ്ങളും രേഖകളും സമർപ്പിക്കുക തന്നെ വേണം. രേഖകളില്ലാതെ നമുക്കൊരിക്കലും ഇൻഷുറൻസ് കൊടുക്കാൻ നിബന്ധനകൾ അനുസരിച്ച് കഴിയുന്നതല്ല. ഇൻഷുറൻസ് എടുക്കുന്ന കമ്പനികൾ

വയ്ക്കുന്ന നിബന്ധനകളുണ്ട്. സംസ്ഥാന ഗവൺമെന്റുമായി ബന്ധപ്പെട്ട ഇൻഷുറൻസ് സ്കീമുകളിലെല്ലാം 5 ഏക്കർ വരെയുള്ള പാട്ടുകൃഷിക്കാരെക്കൂടി ഉൾപ്പെടുത്തുന്നുണ്ട്. അവർ ഏതെങ്കിലും രീതിയിലുള്ള രേഖകൾ സമർപ്പിക്കേണ്ടതുണ്ട്. ഒരു രേഖയുമില്ലാത്ത കൃഷിക്കാർക്ക് ഇൻഷുറൻസ് തുക കൊടുക്കുന്നതിന് ചില പരിമിതികളുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, ഇവിടെ നേരത്തെ ഓരോമുട്ടിനെക്കുറിച്ച് അങ്ങ് സൂചിപ്പിക്കുകയുണ്ടായി. ഇപ്രാവശ്യം പ്രശ്നം വളരെ രൂക്ഷമായിരുന്നു. ഇതിന് ഒരു ടൈംഷെഡ്യൂളുണ്ട്. ആ ഷെഡ്യൂൾ അനുസരിച്ച് ഇടാതെ വന്നാൽ കട്ടനാടൻ പാടശേഖരം മുഴുവൻ ഓരിന് വിധേയമായിപ്പോകുകയാണ്. ഇപ്രാവശ്യം അതാണുണ്ടായത്. അതിന് ചില നിർദ്ദേശങ്ങൾ കൊടുത്തിരുന്നു എന്ന് ബഹുമാനപ്പെട്ട ജലവിഭവ വകുപ്പുമന്ത്രി പറയുകയുണ്ടായി. നിർദ്ദേശം വന്നു എങ്കിലും അവിടെ നിർദ്ദേശമൊന്നും നടപ്പിലാക്കിയിട്ടില്ല. നിർദ്ദേശം എന്താണെന്ന് ജനങ്ങൾക്കുമറിയില്ല. നടപ്പിലാക്കാത്തതിന്റെ വിഷമങ്ങളാണ് ജനങ്ങൾ അനുഭവിച്ചുകൊണ്ടിരിക്കുന്നത്. അടുത്ത വർഷമെങ്കിലും ആ ഷെഡ്യൂൾ വിടാതെ ഓരിൽ നിന്ന് കൃഷിക്കാരെയും അതോടൊപ്പം കുടിവെള്ള സ്രോതസ്സിനേയും രക്ഷിക്കുന്നതിനുവേണ്ടിയുള്ള നടപടി രണ്ടു വകുപ്പുകൾ കൂടിയാലോചിച്ച്

തീരുമാനിക്കുമോ?

ശ്രീ. വി.എസ്. സുനിൽകുമാർ: സർ, ഇതിനുള്ള മറുപടി നേരത്തെ ഇവിടെ പറഞ്ഞതാണ്. ഓരമുട്ട് ഇടാത്തതിനെ സംബന്ധിച്ച് ഒരു കോ-ഓർഡിനേഷന്റെ പ്രശ്നമുണ്ടായിരുന്നു എന്നത് സത്യമാണ്. കൃഷിവകുപ്പുമായി കൂടിയാലോചിച്ചുകൊണ്ട് കോ-ഓർഡിനേഷൻ എല്ലാ സ്ഥലത്തും ഉണ്ടാക്കിയിട്ടുണ്ട്. കൃത്യമായി ഡിസംബർ മാസത്തിനു മുമ്പായി ഓരമുട്ട് ഇടണമെന്നുള്ളതാണ് നിബന്ധന. ആ നിബന്ധന കൃത്യമായി പാലിക്കാൻ വേണ്ടിയുള്ള ഒരു കോ-ഓർഡിനേഷൻ എല്ലാ ജില്ലകളിലും ഉണ്ടാക്കിയിട്ടുണ്ട്. അത് മന്ത്രിതലത്തിൽ തന്നെ, വലിയ ഗുരുതരമായ പ്രശ്നമായി മാറിയപ്പോൾ ഇറിഗേഷൻ വകുപ്പു മന്ത്രിയും, കൃഷി വകുപ്പു മന്ത്രിയും, ഉദ്യോഗസ്ഥന്മാരും യോഗം ചേർന്നതിന്റെയടിസ്ഥാനത്തിൽ താഴേയ്ക്ക് നിർദ്ദേശം കൊടുത്തിട്ടുണ്ട്. വരുന്ന സീസണിൽ ഈ കുറവ് പരിഹരിക്കപ്പെടുന്ന രീതിയിലുള്ള കർശനമായ നടപടിയുണ്ടാകും.

ശ്രീ. എ. കെ. ശശീന്ദ്രൻ: സർ, കൃഷിക്കാർ നേരിടുന്ന ഏറ്റവും വലിയ പ്രശ്നം അവരുടെ ഉൽപ്പന്നങ്ങൾക്ക് സുസ്ഥിരമായ വരുമാനമില്ലെന്നുള്ളതാണ്. സുസ്ഥിര വരുമാനമില്ലാത്തതുകൊണ്ട് കാർഷികവൃത്തിയിൽ നിന്നും കർഷകർ പിന്മാറുകയാണ്. കർഷകർക്ക് സുസ്ഥിര വരുമാനം ഉറപ്പുവരുത്തുന്ന വിധത്തിലുള്ള

ഏതെങ്കിലും പദ്ധതിയെക്കുറിച്ച് ഗവൺമെന്റ് ആലോചിക്കുന്നുണ്ടോ; ഇല്ലെങ്കിൽ അങ്ങനെ ആലോചിച്ചുകൊണ്ട് കർഷകരെ രക്ഷിക്കാനുള്ള നടപടികൾ സ്വീകരിക്കുമോ?

ശ്രീ. വി.എസ്. സുനിൽകുമാർ: സർ, സാധാരണരീതിയിൽ സുസ്ഥിരമായ വില നൽകുന്നത് നെല്ല്, നാളികേരം തുടങ്ങിയ ഉൽപ്പന്നങ്ങൾക്ക് മാത്രമാണ്. ആ കൃഷിക്കാർക്കെല്ലാം താങ്ങുവില കൊടുത്തുകൊണ്ട് അത് സംഭരിക്കുകയും മറ്റുമാണ് ചെയ്യുന്നത്. റബ്ബറിന്റെ കാര്യത്തിലും അതുപോലെ ചെയ്യുന്നുണ്ട്. ബാക്കി വിളകളുടെ കാര്യത്തിലാണ് പ്രശ്നമുണ്ടാകുന്നത്. വിളയുടെ വില പലപ്പോഴും പലരീതിയിൽ ഫ്ലക്ചുവേറ്റ് ചെയ്യുകൊണ്ടിരിക്കുകയാണ്. സംസ്ഥാന ഗവൺമെന്റിന്റെ കീഴിൽ വരുന്ന ഹോർട്ടികോർപ്പ്, വി.എഫ്.പി.സി.കെ തുടങ്ങിയ സ്ഥാപനങ്ങളെ ശക്തിപ്പെടുത്തിക്കൊണ്ട് മാർക്കറ്റിംഗ് മേഖലയിൽ കൃഷിക്കാരുടെ ഉൽപ്പന്നങ്ങൾക്ക് സുസ്ഥിരമായ വില ലഭിക്കത്തക്ക നിലയിലുള്ള മാർക്കറ്റിംഗ് ഷെഡ്യൂൾ ഗവൺമെന്റ് തയ്യാറാക്കി അതനുസരിച്ച് കാര്യങ്ങൾ നടന്നുകൊണ്ടിരിക്കുകയാണ്. അതിനുപുറമേ അവരുടെ വിളയുടെ വിലയുടെ അടിസ്ഥാനത്തിൽ ഉൾപ്പെടുത്തിക്കൊണ്ടുള്ള ഇൻഷുറൻസിനെ സംബന്ധിച്ചുകൂടി ഗവൺമെന്റ് പ്രൊപ്പോസൽ ഉണ്ടാക്കാൻ ആവശ്യപ്പെട്ടിരിക്കുകയാണ്. വാഴയുടേയും, പച്ചക്കറിയുടേയും, നെല്ലിന്റേയും

പ്രീമിയം തുക വർദ്ധിപ്പിക്കാതെ നഷ്ടപരിഹാരത്തുക രണ്ടിരട്ടി മുതൽ 13 ഇരട്ടി വരെ വർദ്ധിപ്പിച്ചുകൊണ്ട് തീരുമാനമെടുത്തിരിക്കുന്നത് കൃഷിക്കാരെ സുസ്ഥിരമായി ഈ രംഗത്ത് നിലനിർത്താൻ വേണ്ടിത്തന്നെയാണ്. ആ നിലയിലുള്ള പ്രവർത്തനങ്ങളുമായി ഗവൺമെന്റ് മുന്നോട്ട് പോകുകയാണ്.

തുമുഖ മണൽ ചനനം

*273 ശ്രീ. പി.ടി. തോമസ്:
ശ്രീ. ഹൈബി ഇറുഡൻ:
ശ്രീ. അൻവർ സാദത്ത്:
ശ്രീ. എം. വിൻസെന്റ്: താഴെക്കാണുന്ന ചോദ്യങ്ങൾക്ക് തുമുഖവും

മ്യൂസിയവും പുരാവസ്തു സംരക്ഷണവും വകുപ്പു മന്ത്രി സദയം മറുപടി നൽകുമോ;

(എ) തുമുഖ മണൽ ചനനത്തിന് പുതിയ നയം പ്രഖ്യാപിച്ചിട്ടുണ്ടോ;

(ബി) എങ്കിൽ പുതിയ നയം നടപ്പാക്കുന്നതുവഴി എന്തെല്ലാം

ഉദ്ദേശ്യലക്ഷ്യങ്ങളാണ് കൈവരിക്കാനാകുന്നതെന്ന് വിശദമാക്കാമോ;

(സി) പുതിയ നിയമമനുസരിച്ച് മണൽ ചനനത്തിനും വിപണനത്തിനും

ഏർപ്പെടുത്തിയിട്ടുള്ള വ്യവസ്ഥകൾ വിശദമാക്കുമോ?

തുമുഖവും മ്യൂസിയവും പുരാവസ്തു സംരക്ഷണവും വകുപ്പു മന്ത്രി (ശ്രീ രാമചന്ദ്രൻ കടന്നപ്പള്ളി):

(എ) തുമുഖങ്ങളിലെ മാനുവൽ ഡ്രഡ്ജിംഗിനായി പുതിയ നയം

പ്രഖ്യാപിച്ചിട്ടുണ്ട്.

(ബി) 9/02/2017 -ലെ സ.ഉ.(കൈ) നം. 2/2017/മതുവ ഉത്തരവിലൂടെ പ്രഖ്യാപിച്ച പുതിയ നയപ്രകാരം സഹകരണ സംഘങ്ങൾക്കു പകരം തദ്ദേശസ്വയംഭരണ സ്ഥാപനങ്ങൾക്കാണ് മാന്വൽ ഡ്രഡ്ജിംഗിനുള്ള അധികാരം നൽകിയിരിക്കുന്നത്. തദ്ദേശസ്വയംഭരണ സ്ഥാപനങ്ങൾക്ക് ചുമതല നൽകുക വഴി ഈ പ്രവൃത്തി കൂടുതൽ സുതാര്യമായും കാര്യക്ഷമമായും ഉത്തരവാദിത്വത്തോടെയും ചെയ്യാൻ സാധിക്കുന്നതാണ്.

(സി) മാന്വൽ ഡ്രഡ്ജിംഗിൽ മുൻപരിചയമുള്ള തദ്ദേശവാസികളായ മണൽ വാരൽ തൊഴിലാളികളെ ഓരോ പ്രദേശത്തെയും തദ്ദേശ സ്വയംഭരണ സ്ഥാപനങ്ങളിൽ രജിസ്റ്റർ ചെയ്യുന്നു. ഈ തൊഴിലാളികൾ മുഖാന്തിരം തദ്ദേശ സ്വയംഭരണ സ്ഥാപനങ്ങൾ മാന്വൽ ഡ്രഡ്ജിംഗ് നിർവ്വഹിക്കുന്നു.

ഡ്രഡ്ജ് ചെയ്ത് മാറ്റേണ്ടുന്ന പദാർത്ഥങ്ങളുടെ അളവ് അതത് പോർട്ട് കൺസർവേറ്റർമാർ നിശ്ചയിക്കുകയും ഇത്തരത്തിൽ ഡ്രഡ്ജ് ചെയ്ത് ലഭിക്കുന്ന മണൽ സർക്കാർ നിശ്ചയിച്ചു നൽകിയിട്ടുള്ള വില അടിസ്ഥാനമാക്കി തുറമുഖ വകുപ്പിന്റെ ഓൺലൈൻ സംവിധാനത്തിലൂടെ വിപണനം നടത്തുന്നതുമാണ്.

ശ്രീ. പി. ടി. തോമസ്: സർ, ബഹുമാനപ്പെട്ട മന്ത്രിയുടെ ഉത്തരവിന്റെ

അടിസ്ഥാനത്തിൽ സഹകരണ സ്ഥാപനങ്ങൾക്ക് നൽകിയിരുന്ന അധികാരം തദ്ദേശസ്വയംഭരണ സ്ഥാപനങ്ങൾക്ക് കൈമാറിയിരിക്കുകയാണ്. ഉദാഹരണത്തിന്, ഒരു പഞ്ചായത്തിന്റെ അതിർത്തിയിൽ ബ്ലോക്ക് പഞ്ചായത്ത് വരുന്നുണ്ട്, ജില്ലാ പഞ്ചായത്ത് വരുന്നുണ്ട്. ഈ വരുന്ന വരുമാനം ഏതു തരത്തിലാണ് വിഭജിക്കുന്നത്; എല്ലാ തദ്ദേശസ്വയംഭരണ സ്ഥാപനങ്ങൾക്കും അതിന്റെ വിഹിതം ലഭിക്കുമോ; അതോ ഗ്രാമപഞ്ചായത്തിന് മാത്രമാണോ; ഇതിനെ സംബന്ധിച്ച് ഗവൺമെന്റ് നിലപാട് എടുത്തിട്ടുണ്ടോ?

ശ്രീ. രാമചന്ദ്രൻ കടന്നപ്പള്ളി: സർ, ഇതു സംബന്ധിച്ച വിലനിലവാരം നിശ്ചയിച്ചുകഴിഞ്ഞിട്ടുണ്ട്. സംസ്ഥാനത്ത് തുറമുഖ വകുപ്പിന്റെ കീഴിലുള്ള കാസർഗോഡ്, മഞ്ചേശ്വരം, നീലേശ്വരം, വടകര, ബേപ്പൂർ, പൊന്നാനി, അഴീക്കൽ, കൊടുങ്ങല്ലൂർ, തലശ്ശേരി എന്നീ 9 തുറമുഖങ്ങളിലാണ് മാന്വൽ ഡ്രഡ്ജിംഗ് നടത്തിവരുന്നത്. കാസർഗോഡ്, അഴീക്കൽ, തലശ്ശേരി, വടകര, ബേപ്പൂർ, കൊടുങ്ങല്ലൂർ എന്നീ പ്രദേശങ്ങളിൽ തദ്ദേശസ്വയംഭരണ സ്ഥാപനങ്ങൾക്കുള്ള സർക്കാർ വിഹിതം, ജിയോളജി വകുപ്പിന്റെ വിഹിതം, തൊഴിലാളികളുടെ കൂലി എന്നിവ നിശ്ചയിച്ചിട്ടുണ്ട്. തദ്ദേശസ്വയംഭരണ സ്ഥാപനത്തിന്റെ വിഹിതം 100 രൂപയായാണ് നിശ്ചയിച്ചിട്ടുള്ളത്. ആ നിലയിൽ തൊഴിലാളികളുടെ വിഹിതവും

നിശ്ചയിച്ചിട്ടുണ്ട്. വ്യത്യസ്ത സ്ഥലങ്ങളിൽ അതാത് പ്രദേശങ്ങളിലെ സാഹചര്യങ്ങളും മറ്റും കണക്കിലെടുത്തുകൊണ്ടാണ് വില നിശ്ചയിച്ചിട്ടുള്ളത്. വില നിശ്ചയിച്ചതിന്റെ അടിസ്ഥാനത്തിൽ നേരത്തെ നിശ്ചയിച്ച വിലയേക്കാൾ കുറഞ്ഞ വിലയടിസ്ഥാനത്തിലാണ് മണൽ ലഭിക്കുക.

ശ്രീ. പി. ടി. തോമസ്: സർ, ഈ ചോദ്യത്തിന്റെ 'സി' ഉത്തരത്തിൽ ഒരു അംഗീകാരമുണ്ട്, തദ്ദേശസ്വയംഭരണ സ്ഥാപനങ്ങളെ ഇക്കാര്യം ചുമതലപ്പെടുത്തി എന്നു പറഞ്ഞെങ്കിലും ഡ്രഡ്ജിംഗ് ചെയ്ത് മാറ്റേണ്ട പദാർത്ഥങ്ങളുടെ അളവ് അതാത് പോർട്ട് കൺസർവേറ്റർമാർ നിശ്ചയിക്കുകയും, ഇത്തരത്തിൽ ഡ്രഡ്ജിംഗ് ചെയ്ത് ലഭിക്കുന്ന മണൽ സർക്കാർ നിശ്ചയിച്ച് നൽകിയിട്ടുള്ള വില അടിസ്ഥാനമാക്കി തുറമുഖ വകുപ്പിന് ഓൺലൈൻ സംവിധാനത്തിലൂടെ വിപണനം ചെയ്യാം.

ചോദ്യത്തിലെ 'എ', 'ബി' പിരിവിന് ബഹുമാനപ്പെട്ട മന്ത്രി തന്നിരിക്കുന്ന മറുപടി ഇത് തദ്ദേശസ്വയംഭരണ സ്ഥാപനങ്ങളെ പരിപൂർണ്ണമായി ഏൽപ്പിച്ചു എന്നാണ്. എന്നാൽ 'സി' പിരിവിന് തന്നിരിക്കുന്ന മറുപടി ഇത് പോർട്ട് കൺസർവേറ്റർമാർ നിശ്ചയിക്കുകയും, അത്തരത്തിൽ ഡ്രഡ്ജിംഗ് ചെയ്ത് ലഭിക്കുന്ന മണൽ സർക്കാർ നിശ്ചയിച്ച് നൽകിയിരിക്കുന്ന വില അടിസ്ഥാനമാക്കി വിൽക്കാം എന്നാണ്. ഇത് തമ്മിൽ ഒരു കോൺട്രാഡിക്ഷൻ ഉണ്ട്, അത് ക്ലാരിഫൈ ചെയ്യാൻ

സാധിക്കുമോ?

ശ്രീ. രാമചന്ദ്രൻ കടന്നപ്പള്ളി: സർ, പഞ്ചായത്ത്, മുൻസിപ്പാലിറ്റി, കോർപ്പറേഷൻ ഇവർക്കാണ് വിഹിതം നൽകുന്നത്. തദ്ദേശ സ്വയംഭരണ സ്ഥാപനങ്ങളിൽ ഉണ്ടായിരുന്ന തൊഴിലാളികളുടെ പേര് രജിസ്റ്റർ ചെയ്യേണ്ടതാണ്. ചില സ്ഥലങ്ങളിൽ മണലിനോടനുബന്ധിച്ച് ചളി, മറ്റ് പദാർത്ഥങ്ങൾ തുടങ്ങിയവ ഉണ്ടാകും. അത് ഏതെല്ലാം നിലയിൽ വിഭജിക്കണമെന്നതിനെക്കുറിച്ചുള്ള സാങ്കേതിക നിർദ്ദേശം നൽകുന്നതിനാണ് കൺസർവേറ്റർമാർ ഇടപെടുന്നത്.

ശ്രീ. ഹൈബി ഈഡൻ: സർ, നിലവിൽ ഖനനത്തിന് അനുമതി നൽകിയിട്ടുള്ള കമ്പനികളും സ്ഥാപനങ്ങളും യഥാർത്ഥത്തിലുള്ള ക്വാണ്ടിറ്റിയാണോ കൊണ്ടുപോകുന്നതെന്ന് കണ്ടുപിടിക്കാൻ സർക്കാരിന് എന്തെങ്കിലും സംവിധാനം നിലവിലുണ്ടോ; അനുമതി കൊടുത്തതിനേക്കാൾ പത്തിരട്ടിയും പതിനഞ്ചിരട്ടിയും കൂടുതലായി ഖനനം നടത്തിക്കൊണ്ട് പോകുന്നുണ്ട്. അത് നിയന്ത്രിക്കുന്നതിനാവശ്യമായ എന്തെങ്കിലും മെക്കാനിസം ഇപ്പോൾ നിലവിലുണ്ടോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട അംഗം ചൂണ്ടിക്കാണിച്ചതുപോലെ നേരത്തേ സഹകരണ സംഘം മുഖേന ഇക്കാര്യങ്ങൾ

ചെയ്യപ്പെടുമ്പോഴുണ്ടായ അഴിമതി കണക്കിലെടുത്തുകൊണ്ടും, പരാതികളുടെ അടിസ്ഥാനത്തിലുമാണ് ഇത്തരമൊരു നയരൂപീകരണത്തിന് ഗവൺമെന്റ് സന്നദ്ധമായത്. ഗവൺമെന്റിന്റെ സുതാര്യത വർദ്ധിപ്പിക്കുന്നതിനുവേണ്ടി വിവിധ വകുപ്പുകളുടെ സമന്വയം ഇക്കാര്യത്തിലുണ്ടാകും. മണലിന്റെ വിപണനം ഉൾപ്പെടെ വളരെ സത്യസന്ധമായും വസ്തുതാപരമായും നിർവ്വഹിക്കുന്നതിനുള്ള ക്രമീകരണം നടത്തുന്നതിനാണ് പുതിയ നയം രൂപീകരിച്ചിട്ടുള്ളത്. പൊന്നാനി മോഡൽ എന്ന ഈ നയത്തിന്റെ ഉദ്ദേശ്യം ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രി ഡോ. കെ. ടി. ജലീൽ ബഹുമാനപ്പെട്ട സ്പീക്കർ എന്നിവരുടെ സാന്നിധ്യത്തിൽ ഇന്നലെ നിർവ്വഹിക്കുകയുണ്ടായി. ശ്രദ്ധീകരിച്ച മണൽ കെട്ടിടങ്ങളുടെ സുരക്ഷയ്ക്ക് ആവശ്യമാണ്. അതുകൊണ്ട് ശ്രദ്ധീകരിച്ച നിലവാരമുള്ള മണൽ നൽകുന്നതിനുള്ള പ്രവർത്തന പരിപാടികളാണ് ഈ സംവിധാനത്തിൽ ഏർപ്പെടുത്തിയിട്ടുള്ളത്.

മുഖ്യമന്ത്രി (ശ്രീ. പിണറായി വിജയൻ): സർ, അഴിമുഖത്ത് കപ്പൽ യാത്രക്ക് തടസ്സമുണ്ടാകുന്ന ചളി നീക്കുന്ന പ്രവൃത്തി ചെയ്യുന്നത് പോർട്ട് അധികൃതരാണ്. ചളി ശ്രദ്ധീകരിച്ചാണ് മണൽ ഉണ്ടാക്കുന്നത്. അത് എത്രത്തോളം നീക്കം ചെയ്യണമെന്നതിനെക്കുറിച്ചുള്ള കാര്യങ്ങൾ അവർ തന്നെയാണ് തീരുമാനിക്കുന്നത്. ചളി ശ്രദ്ധീകരിച്ച് മണലാക്കി മാറ്റി വിൽപന നടത്തുന്നത് കേരളത്തിൽ

പ്രായോഗികമായി നടപ്പിലാക്കാൻ കഴിയുന്നതാണ്. തദ്ദേശസ്വയംഭരണ സ്ഥാപനങ്ങൾക്ക് ഓരോ സ്ഥലത്തും എടുക്കേണ്ട മണലുമായി ബന്ധപ്പെട്ട കാര്യങ്ങൾ ഏകപക്ഷീയമായി തീരുമാനിക്കാൻ കഴിയില്ല. ഇക്കാര്യം സംബന്ധിച്ച് സാങ്കേതിക വൈദഗ്ധ്യത്തോടെ തീരുമാനങ്ങളെടുക്കണം. ഈ പദ്ധതി പൊതുമേഖലയിൽ നല്ല രീതിയിൽ തുടർന്നും നടത്താൻ കഴിയുന്നതാണ്. പൊന്നാനിയിൽ നല്ലൊരു തുടക്കമാണ് ഇതിന്റെ ഭാഗമായി ഉണ്ടായിട്ടുള്ളത്, ഇത് മാതൃകയാക്കാവുന്നതുമാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, ഇക്കാര്യത്തിൽ എൻവയോൺമെന്റൽ ഇംപാക്ട് സ്റ്റഡി നടത്തിയായിരിക്കും അധികൃതർ തീരുമാനങ്ങളെടുക്കുന്നത്.

ശ്രീ. അൻവർ സാദത്തിനു വേണ്ടി ശ്രീ. കെ. എം. ഷാജി: സർ, സൊസൈറ്റികളുടെ ക്രമക്കേടുകൾ ഉണ്ടായിരുന്നു എന്നുള്ളത് ശരിയാണ്. അത് തദ്ദേശ സ്വയംഭരണ സ്ഥാപനങ്ങളെ ഏൽപ്പിച്ചതും നല്ലകാര്യമാണ്. അഴീക്കൽ പോർട്ടുമായി ബന്ധപ്പെട്ട് 26 കടവുകൾ നേരത്തെ ഉണ്ടായിരുന്നു, എന്നാൽ അത് ഇപ്പോൾ ഏകദേശം 10 ആയി ചുരുങ്ങിയിരിക്കുകയാണ്. അവിടെ ഇപ്പോൾ സമരം നടക്കുകയാണ്. നമ്മളുടെ ശ്രദ്ധക്കുറവ് എവിടെയോ സംഭവിക്കുന്നുണ്ട് എന്നതുറപ്പാണ്. പ്രാദേശിക തൊഴിലാളികൾക്ക് തൊഴിൽ ഉറപ്പുവരുത്തുന്നതിൽ

വലിയ രീതിയിലുള്ള ക്രമക്കേട് സംഭവിച്ചിട്ടുണ്ട്. ഇക്കാര്യത്തിൽ താങ്കളുടെ അടിയന്തര ശ്രദ്ധ ഉണ്ടാകുമോ?

ശ്രീ. രാമചന്ദ്രൻ കടന്നപ്പള്ളി: സർ, തീർച്ചയായും ഉണ്ടാകുന്നതാണ്. മണൽ വാരൽ തൊഴിലിൽ ഏർപ്പെട്ടിരിക്കുന്നവരുടെ ലിസ്റ്റ് തയ്യാറാക്കാൻ സുതാര്യമായ സംവിധാനം ഉണ്ടാക്കുന്നതാണ്. അക്കാര്യങ്ങളിൽ ഏതെങ്കിലും സന്ദർഭത്തിൽ പരാതികൾ ഉണ്ടായിട്ടുണ്ടെങ്കിൽ ആ പരാതികൾ പരിശോധിക്കുന്നതിന് പ്രാദേശികമായി കമ്മറ്റികൾ നിശ്ചയിച്ചിട്ടുണ്ട്.

ശ്രീ. എം. വിൻസെന്റ്: സർ, ഇപ്പോൾ നിർമ്മാണത്തിലിരിക്കുന്ന തുറമുഖമാണ് വിഴിഞ്ഞം തുറമുഖം. അവിടെ ഒരു വർഷമായി ഡ്രഡ്ജിംഗ് നടത്തിക്കൊണ്ടിരിക്കുകയാണ്. അവിടെ കുന്നുകൂട്ടിയിട്ടിരിക്കുന്ന മണൽ ഇതുപോലെ വിതരണം ചെയ്യുന്നതിനാവശ്യമായ എന്തെങ്കിലും നടപടി സ്വീകരിച്ചിട്ടുണ്ടോ; ഇപ്പോൾ നിലവിലുള്ള തുറമുഖങ്ങളിൽ എത്രമാത്രം മണലിന്റെ അളവുണ്ട് എന്നതിനെ സംബന്ധിച്ച് എന്തെങ്കിലും പഠനം നടത്തിയിട്ടുണ്ടോ?

ശ്രീ. രാമചന്ദ്രൻ കടന്നപ്പള്ളി: സർ, എത്രമാത്രം മണൽ നിക്ഷേപമുണ്ട് എന്നത് അതാത് സന്ദർഭത്തിൽ മാത്രമേ പരിശോധിച്ച് നിർവ്വചിക്കാൻ സാധിക്കൂ. ബഹുമാനപ്പെട്ട മെമ്പർ ചൂണ്ടിക്കാണിച്ചതുപോലെ വിഴിഞ്ഞത്തോ, മറ്റേതെങ്കിലും

ഇറമുഖ കേന്ദ്രങ്ങളിലോ നിക്ഷേപിതമായ മണൽ ഉണ്ടെങ്കിൽ അത് പ്രയോജനപ്പെടുത്തുന്നതിനെക്കുറിച്ച് ആലോചിക്കുന്നതാണ്.

ശ്രീ. റ്റി. വി. രാജേഷ്: സർ, മാനവൽ ഡ്രഡ്ജിംഗുമായി ബന്ധപ്പെട്ട് കൊണ്ടുള്ള ചുമതല സഹകരണ സംഘങ്ങളെയായിരുന്നു നേരത്തേ ഏൽപ്പിച്ചിരുന്നത്. കണ്ണൂർ അഴീക്കലിൽ 49 ഓളം തട്ടിക്കൂട്ടി ഉണ്ടാക്കിയ കടലാസ് സംഘങ്ങൾ കോടിക്കണക്കിന് രൂപയുടെ ക്രമക്കേടുകൾ നടത്തിയിട്ടുണ്ട്. ഈ കടലാസ് സംഘങ്ങളെ സംബന്ധിച്ച അന്വേഷണം എവിടംവരെയെത്തി, ക്രമക്കേടുകൾ നടത്തിയവർക്കെതിരെ കർശനമായ നടപടികൾ സ്വീകരിക്കാൻ സർക്കാർ തയ്യാറാകുമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട എം.എൽ.എ ചൂണ്ടിക്കാണിച്ചതുപോലെ സഹകരണ സംഘങ്ങളെ ചുമതലപ്പെടുത്തിയപ്പോൾ നിരവധി ആക്ഷേപങ്ങളും പരാതികളും ഉണ്ടായിരുന്നു. അവയെല്ലാം കണക്കിലെടുത്തുകൊണ്ടാണ് പുതിയ ഒരു നയത്തിന് രൂപം കൊടുക്കാൻ സർക്കാർ സന്നദ്ധമായത്. അതിന്റെ അടിസ്ഥാനത്തിൽ ക്രമക്കേടുകളുടെ ഗൗരവം കണക്കിലെടുത്തുകൊണ്ട് തുടർ നടപടികൾ സ്വീകരിക്കുന്നതാണ്.

ശ്രീ. ജോൺ ഫെർണാണ്ടസ്: സർ, കൊച്ചി ഇറമുഖം ഒരു വർഷം

ഡ്രഡ്ജിംഗിന് വേണ്ടി ഉപയോഗിക്കുന്നത് 135 മുതൽ 160 കോടി രൂപയാണ്. അത് സ്വകാര്യ ഏജൻസികളാണ് ചെയ്യുന്നത്. അഴിമുഖത്തുനിന്നുടക്കം വരുന്ന എക്കലും മറ്റും പുറംകടലിൽ കൊണ്ടുപോയി തള്ളുകയാണ് ചെയ്യുന്നത്. ആറ്റിൽ കളഞ്ഞാലും അളന്നു കളയണമെന്നൊരു ചൊല്ലുണ്ട്. ഇതുസംബന്ധിച്ച് ഒരളവുമില്ല. അതുകൊണ്ട് ഡ്രഡ്ജ് ചെയ്യുന്ന എക്കൽ കരയിൽ കൊണ്ടുവന്ന് ആവശ്യമായ രീതിയിൽ സംസ്കരിച്ചെടുത്ത് ഗാർഹിക വസ്തുക്കളും മറ്റും ഉണ്ടാക്കുന്നതിനായി ഉപയോഗപ്പെടുത്തണമെന്ന ഒരു നിർദ്ദേശം കൊച്ചി തുറമുഖത്തിന് കൊടുക്കാൻ സർക്കാർ തയ്യാറാകുമോ?

ശ്രീ. രാമചന്ദ്രൻ കടന്നപ്പള്ളി: സർ, ഇപ്പോൾ സ്വീകരിച്ചിരിക്കുന്ന പുതിയ നയം സർക്കാർ നടപ്പിലാക്കാൻ തുടങ്ങിയിട്ടുണ്ട്. അതുപോലെ സാധാരണക്കാരായ ജനങ്ങൾക്ക് അവരുടെ കെട്ടിടനിർമ്മാണത്തിനാവശ്യമായ ശുദ്ധീകരിച്ച മണൽ മിതമായ നിരക്കിൽ ലഭ്യമാക്കുക എന്നതാണ് ഒരു ഘടകം. ഈ നയത്തിന്റെ ഭാഗമായി തദ്ദേശീയരായ മണൽ തൊഴിലാളികളുടെ ജീവനോപാധി സംരക്ഷിക്കുകയും അവരെ തദ്ദേശസ്വയംഭരണ സ്ഥാപനങ്ങളിൽ റജിസ്റ്റർ ചെയ്താണ് മാനുവൽ ഡ്രഡ്ജിംഗ് നടത്തുക. തുറമുഖ വകുപ്പ് നേരിട്ടാണ് മണൽ വിൽപന നടത്തുന്നത്. ആയതിനാൽ കൂടുതൽ സുതാര്യത ഉണ്ടാവും. മലിനീകരണം

ഒഴിവാക്കിയുള്ള മാർഗ്ഗങ്ങളാണ് ഇവിടെ അവലംബിച്ചിരിക്കുന്നത്. ഈ പദ്ധതി പി.പി.പി രീതിയിലാണ് നടപ്പിലാക്കുന്നത്. പദ്ധതിയുടെ മുഴുവൻ മുതൽ മുടക്ക് സംരംഭകർ വഹിക്കുന്നതാണ്. തൊഴിലാളികളുടെ കൂലി തദ്ദേശ സ്വയംഭരണ സ്ഥാപനങ്ങൾ വഴിയാണ് സംരംഭകർ നൽകുന്നത്. വില്പന വിലയുടെ 35% സർക്കാരിന് ലഭിക്കുന്നു. ഈ നയവുമായി ബന്ധപ്പെട്ട് ഓരോ തുറമുഖങ്ങളിലും നടപ്പിലാക്കേണ്ട ക്രമീകരണങ്ങളെപ്പറ്റിയുള്ള നിർദ്ദേശം നൽകിയിട്ടുണ്ട്. തുറമുഖ വകുപ്പ് ഇക്കാര്യങ്ങളെല്ലാം അടിയന്തരമായി ചെയ്യുന്നതാണ്.

ശ്രീ. വി. ആർ. സുനിൽ കുമാർ: സർ, ചരിത്ര പ്രധാനമായ കൊടുങ്ങല്ലൂർ -അഴീക്കോട് തുറമുഖ വികസനത്തിനായി എന്തെല്ലാം കാര്യങ്ങളാണ് തുറമുഖ വകുപ്പ് ആസൂത്രണം ചെയ്തിരിക്കുന്നത്?

ശ്രീ. രാമചന്ദ്രൻ കടന്നപ്പള്ളി: സർ, ഇവിടെ സൂചിപ്പിച്ചിരിക്കുന്ന തുറമുഖങ്ങളുടെ പരമ്പരകളിൽ അത് രേഖപ്പെടുത്തിയിട്ടുണ്ട്. തീർച്ചയായും ആ തുറമുഖത്തിന്റെ വികസന പ്രവർത്തനങ്ങളെക്കുറിച്ച് ബന്ധപ്പെട്ട ജനപ്രതിനിധികളുമായും ഉദ്യോഗസ്ഥരുമായും ചർച്ച നടത്തുകയും, തുറമുഖ ശൃംഖലയുടെ പൊതുവായ വികസനത്തിനായുള്ള പരിപാടികൾ അതിൽ ഉൾപ്പെടുത്തുന്നതുമാണ്.

ശ്രീ. ജെയിംസ് മാത്യു: സർ, തുറമുഖ മണൽ ഖനനത്തിനുള്ള പ്രാധാന്യം കേന്ദ്ര

പരിസ്ഥിതി വകുപ്പിന്റെ നിയമങ്ങളുടെ അടിസ്ഥാനത്തിൽ വളരെയേറെ പ്രാധാന്യം അർഹിക്കുന്നുണ്ട്. കേന്ദ്ര പരിസ്ഥിതി വകുപ്പ് നിലവിൽ നിർദ്ദേശിച്ചിട്ടുള്ളത്, പുഴയോരത്ത് നിന്നും മണൽ ഖനനം ചെയ്യണമെങ്കിൽ വെള്ളത്തിന് മുകളിലുള്ള മണൽ മാത്രമേ വാരാൻ പാടുള്ളൂ എന്നാണ്. ഉത്തരേന്ത്യൻ സംസ്ഥാനങ്ങളിൽ വളരെ വീതിയേറിയ നദികളിൽ വേനൽക്കാലത്ത് പുഴ വറ്റുന്ന സമയത്ത് പുഴയിലെ വെള്ളത്തിന് മുകളിൽ ധാരാളം മണൽ ഉണ്ടാകും. കേരളത്തിലെ 44 നദികളിൽ ഒരിടത്തുപോലും അത്തരം മണൽ വാരാൻ പാകമായ ഒരു സാഹചര്യമില്ല. യഥാർത്ഥത്തിൽ നിയമത്തിൽ മാറ്റം വരുത്താതെ സംസ്ഥാനത്തെ പുഴയോര മണൽ ഖനനത്തിന് ഒരു സാധ്യതയുമില്ല. ഇക്കാര്യത്തിൽ സുപ്രീംകോടതിയുടെ മുൻപാകെ ഗവൺമെന്റ് നിയമഭേദഗതിയ്ക്ക് വേണ്ടി സമീപിക്കാൻ തയ്യാറാകണം. അങ്ങനെ സമീപിച്ചാൽ മാത്രമേ നമ്മുടെ സംസ്ഥാനത്തിന്റെ സാഹചര്യത്തിനനുസരിച്ച് ഒരു മാറ്റം ഉണ്ടാക്കാൻ സാധിക്കുകയുള്ളൂ, അതിന് ഗവൺമെന്റ് തയ്യാറാകുമോ?

ശ്രീ. രാമചന്ദ്രൻ കടന്നപ്പള്ളി: സർ, ബഹുമാനപ്പെട്ട എം.എൽ.എ.

ചൂണ്ടിക്കാണിച്ചതുപോലെ തുറമുഖങ്ങളിലുള്ള മണൽ വാരലുമായി ബന്ധപ്പെട്ട് നയം രൂപീകരിക്കുകയും നിലപാട് സ്വീകരിച്ചിട്ടുള്ളതുമാണ്. മറ്റ് കാര്യങ്ങൾ ബന്ധപ്പെട്ട

തലങ്ങളിൽ ആലോചിക്കാവുന്നതേയുള്ളൂ. ഇപ്പോൾ തുറമുഖങ്ങളിലുള്ള മണൽ
ഖനനമാണ് നടക്കുന്നത്. അതുസംബന്ധിച്ചുള്ള നടപടി ക്രമങ്ങളാണ് ഇവിടെ
വിശദീകരിച്ചത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,
സാന്റ് ഓഡിറ്റ് നടത്തുന്നതിനുവേണ്ടിയുള്ള നിർദ്ദേശമാണ് ഇതുസംബന്ധിച്ച്
നിലവിലുള്ളത്. സാധാരണഗതിയിൽ വെള്ളത്തിനുതാഴെയുള്ള മണൽ
വാതനതുസംബന്ധിച്ചുള്ള അഭിപ്രായങ്ങളാണ് ഇവിടെ ഉയർന്നു വന്നിട്ടുള്ളത്.
അതിനെ അടിസ്ഥാനപ്പെടുത്തി അത് പരിശോധിക്കേണ്ട കാര്യമാണ്.

ലൈഫ് മിഷൻ

(* 274) ശ്രീ. വി. അബ്ദുറഹിമാൻ

ശ്രീ. കെ. ദാസൻ

ശ്രീ. പി. കെ. ശശി

ശ്രീ. എം. മുക്തേഷ്: താഴെക്കാണുന്ന ചോദ്യങ്ങൾക്ക് തദ്ദേശ സ്വയംഭരണവും

ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി.

ജലീൽ) സദയം മറുപടി നൽകുമോ;

(എ) ലൈഫ് മിഷന്റെ ഭാഗമായി ഈ വർഷം ഒരു ലക്ഷം ഭവനരഹിതർക്ക് വീടുനൽകുമെന്ന പ്രഖ്യാപനം പ്രാവർത്തികമാക്കാൻ സ്വീകരിച്ച നടപടികൾ എന്തൊക്കെയാണ്;

(ബി) അർഹരായ ഗുണഭോക്താക്കളെ കണ്ടെത്താനുള്ള വിവരശേഖരണത്തിന്റെ അടിസ്ഥാനത്തിൽ ഗുണഭോക്താക്കളെ നിശ്ചയിക്കുന്ന പ്രക്രിയ ഏതു ഘട്ടത്തിലാണ്;

(സി) ഈ പദ്ധതിക്കുവേണ്ട വിഭവ സമാഹരണത്തിനായുള്ള മാർഗ്ഗങ്ങൾ അറിയിക്കാമോ?

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ):

(എ) 2022-ൽ എല്ലാവർക്കും ഭവനം എന്ന ലക്ഷ്യം കൈവരിക്കുന്നതിനായാണ് ലൈഫ് മിഷൻ രൂപീകരിച്ചിട്ടുള്ളത്. ഭവനം നൽകുന്നതോടൊപ്പം ജീവനോപാധി എന്ന ഉദ്ദേശംകൂടി ഇതിൽപ്പെടുന്നുണ്ട്. അർഹരായ ഗുണഭോക്താക്കളെ കണ്ടെത്തുന്നതിനായി ഫെബ്രുവരി 18, 19 തീയതികളിൽ സംസ്ഥാനത്ത് കുടുംബശ്രീ മുഖേന സർവ്വേ പൂർത്തീകരിക്കുകയും പ്രസ്തുത സർവ്വേയുടെ വെരിഫിക്കേഷൻ നടപടികൾ തുടർന്നുവരികയുമാണ്. ലൈഫ്

മിഷൻ 3 തരം ആനുകൂല്യങ്ങളുടെ ഘടനയാണ് വിഭാവനം ചെയ്തിരിക്കുന്നത്.

1. ഭൂമിയുള്ള ഗുണഭോക്താക്കൾക്ക് വ്യക്തിഗത ഭവന നിർമ്മാണത്തിന് ആനുകൂല്യം.

2. ഭൂരഹിതരായുള്ള ഗുണഭോക്താക്കൾക്ക് ഭവന സമുച്ചയത്തിലൂടെ പുനരധിവാസം.

3. വിവിധ പദ്ധതികളിലൂടെ സർക്കാർ ധനസഹായം ലഭ്യമായെങ്കിലും ഭവനം പൂർത്തീകരിക്കാൻ സാധിക്കാത്തവർക്ക് പൂർത്തീകരണത്തിന് സഹായം.

വെരിഫിക്കേഷൻ നടപടികൾ പൂർത്തിയായത് ഡാറ്റാ എൻട്രി നടത്തുകയും അത് നടത്തിക്കഴിഞ്ഞതിനുശേഷം ഗുണഭോക്താക്കളുടെ കൃത്യമായ എണ്ണം ലഭ്യമാക്കുന്നതുമാണ്. ഇത്തരത്തിലുള്ള ഗുണഭോക്താക്കളുടെ ലിസ്റ്റ് ഗ്രാമസഭയിൽ അവതരിപ്പിച്ച് അംഗീകാരം നേടുകയും, പൊതുജനങ്ങളുടെ അറിവിലേയ്ക്കായി വെബ്സൈറ്റിൽ പ്രസിദ്ധീകരിക്കുന്നതുമാണ്.

ഭൂരഹിത ഭവന രഹിതർക്കായി ആദ്യ ഘട്ടത്തിൽ 14 ജില്ലകളിൽ ഓരോ ഭവന സമുച്ചയങ്ങളുടേയും നിർമ്മാണത്തിന്റെ ആരംഭം ഈ മാസം അവസാനത്തോടെ ആരംഭിക്കുവാനാണ് ഉദ്ദേശിക്കുന്നത്.

(ബി) പദ്ധതിയുടെ ഭാഗമായി അർഹരായ ഗുണഭോക്താക്കളെ

കണ്ടെത്തുന്നതിന് കുടുംബശ്രീ സംവിധാനം ഉപയോഗിച്ച് സർവ്വേ നടത്തി സർവ്വേയുടെ വെരിഫിക്കേഷൻ നടന്നുവരുന്നു. വെരിഫിക്കേഷൻ പൂർത്തീകരിച്ച ശേഷം കരട് പട്ടിക പ്രസിദ്ധപ്പെടുത്തുകയും പഞ്ചായത്ത് തലത്തിലും ജില്ലാതലത്തിലും അപ്പീലുകൾ കേട്ടശേഷം തദ്ദേശസ്വയംഭരണ സ്ഥാപനങ്ങൾ പട്ടിക അംഗീകരിച്ച് അന്തിമമാക്കുന്നതുമാണ്.

(സി) പദ്ധതിയ്ക്ക് ആവശ്യമായ തുക സംസ്ഥാന സർക്കാർ ഒന്നിച്ച് വായ്പയെടുത്ത് നടപ്പിലാക്കാനാണ് ഉദ്ദേശിക്കുന്നത്. കൂടാതെ നിലവിലുള്ള വിവിധ വകുപ്പുകളുടെ ഭവന പദ്ധതികൾ, കേന്ദ്രാവിഷ്കൃത ഭവന പദ്ധതികൾ എന്നിവയുമായി സംയോജിപ്പിച്ചാണ് ലൈഫ് പദ്ധതിയുടെ ധനസമാഹരണം നടത്തുക.

ലൈഫ് മിഷന്റെ പ്രവർത്തനങ്ങൾക്കായി പ്രാദേശികമായ സംഭാവനകളും മറ്റ് സി.എസ്.ആർ ഫണ്ടുകളും സ്വീകരിക്കുന്നതിന് കുടുംബശ്രീയെ ചുമതലപ്പെടുത്തുവാനും വിദേശത്തുനിന്നും സംഭാവനകൾ സ്വീകരിക്കുന്നതിനുവേണ്ടി ധനകാര്യ അഡീഷണൽ ചീഫ് സെക്രട്ടറിയുടെ പേരിൽ നിലവിലുള്ള അക്കൗണ്ട് ഉപയോഗിക്കുവാനും ലൈഫ് മിഷൻ യോഗത്തിൽ തീരുമാനമായിട്ടുണ്ട്. ജനകീയ പങ്കാളിത്തത്തോടെ പ്രാദേശികമായ സാമ്പത്തിക സഹായങ്ങൾ സ്വീകരിച്ച് വീടുകൾ പൂർത്തീകരിക്കുന്നതിന് ഒരു ജനകീയ മുന്നേറ്റം ഉണ്ടാകണമെന്നും അതിന്

ജില്ലാ കളക്ടർമാരുടെ നേതൃത്വത്തിൽ നടപടി സ്വീകരിക്കുവാനും തീരുമാനിച്ചിട്ടുണ്ട്.

ശ്രീ. വി. അബ്ദുറഹിമാൻ: സർ, ആയിരക്കണക്കിന് ജനങ്ങൾ വളരെ പ്രതീക്ഷയോടെ കാത്തുനിൽക്കുന്ന ഒരു പദ്ധതിയാണ് സമ്പൂർണ്ണ ഭവന പദ്ധതി. സ്വന്തമായി സ്ഥലമില്ലാത്ത നിരവധി പഞ്ചായത്തുകൾ ഇന്നുണ്ട്. പൊതു സമൂഹത്തിന്റെ സഹായത്തോടുകൂടി സ്ഥലം കണ്ടെത്തണം. ഈ പദ്ധതിക്കായി പൊതുസമൂഹം ആവശ്യമായ സ്ഥലം സംഭാവന നൽകിയാൽ എം.എൽ.എ മാരുടെ ഫണ്ട് ഇതിനുവേണ്ടി ഉപയോഗപ്പെടുത്തുവാൻ കഴിയുമോ; അതോടൊപ്പം എത്ര വീടുകൾ ഓരോ നിയോജകമണ്ഡലത്തിനും അനുവദിക്കാൻ കഴിയും?

ഡോ. കെ. ടി. ജലീൽ: സർ, ഓരോപഞ്ചായത്തിലും/ നിയോജകമണ്ഡലത്തിലും എത്ര വീടുകൾ കൊടുക്കാൻ കഴിയുമെന്നത് സർവ്വേയുടെ അടിസ്ഥാനത്തിൽ മാത്രമാണ് പറയാൻ സാധിക്കുക. ഭൂരഹിതരും ഭവനരഹിതരുമായിട്ടുള്ള ആളുകളുടെ എണ്ണം അങ്ങയുടെ നിയോജക മണ്ഡലത്തിലുണ്ടെങ്കിൽ അവർക്കായി ഏത് സംവിധാനം ഉപയോഗിച്ച് ഭൂമി സംഘടിപ്പിച്ച് തന്നാലും ആ ഭൂമി പ്രയോജനപ്പെടുത്തി ഭവന സമുച്ചയം പണിയുന്നതിന് തീർച്ചയായും സർക്കാർ മുൻഗണന നൽകുന്നതാണ്.

ശ്രീ. വി. അബ്ദുറഹിമാൻ: സർ, ഭവനസമുച്ചയത്തിൽ എന്തെല്ലാം

സൗകര്യങ്ങളാണ് അങ്ങ് ഉൾപ്പെടുത്താൻ ആഗ്രഹിക്കുന്നത്?

ഡോ. കെ. ടി. ജലീൽ: സർ, ഭവനസമുച്ചയത്തിൽ അംഗൻവാടികൾ, പ്രാഥമികമായിട്ടുള്ള ഒരു ക്ലിനിക്, കളിക്കാനുള്ള ഗ്രൗണ്ട് തുടങ്ങി 300-ഓളം കുടുംബങ്ങൾ ഒരുമിച്ച് താമസിക്കുന്ന ഒരു പ്രദേശത്ത് എന്തൊക്കെ സൗകര്യങ്ങളാണോ വേണ്ടത് അത്തരം സൗകര്യങ്ങളൊക്കെ ഒരുക്കുവാനാണ് ഗവൺമെന്റ് ലക്ഷ്യമിടുന്നത്.

ശ്രീ. കെ. ദാസൻ: സർ, എല്ലാവർക്കും ഭവന പദ്ധതി എന്ന സ്കീമിൽ നേരത്തെതന്നെ എ, ബി സർവ്വേ പൂർത്തീകരിച്ചിട്ടുണ്ട്. ഇപ്പോൾ കുടുംബശ്രീ സി, ഡി രീതിയിലുള്ള സർവ്വേകളാണ് പൂർത്തീകരിക്കുന്നത്. കേന്ദ്രഗവൺമെന്റ് തറയുടെ വിസ്തീർണ്ണം നേരത്തെ നിശ്ചയിച്ചത് 30 M² ആണ്. എന്നാൽ സംസ്ഥാന ഗവൺമെന്റ് അത് 60 M² ആയി ഉയർത്തിയിട്ടുണ്ട്. അങ്ങനെ വരുമ്പോൾ ഈ പദ്ധതിയിൽ ഏതെങ്കിലുമൊരാൾ സന്നദ്ധ സംഘടനയുടെ സഹായം സ്വീകരിച്ച് കുറച്ചുകൂടി പണം ഇതിൽ ഉപയോഗിക്കാൻ തയ്യാറായാൽ തറ വിസ്തീർണ്ണത്തിൽ എന്തെങ്കിലും മാറ്റങ്ങൾ വരുത്താൻ ആവശ്യമായ നടപടി സ്വീകരിക്കുമോ; CRZ-നും നഞ്ചയ്ക്കും പെർമിറ്റ് കിട്ടുന്നതിന് തടസ്സമുണ്ട്. പാവപ്പെട്ട ജനങ്ങൾക്ക് ഇതിൽ എന്തെങ്കിലും ഇളവ് അനുവദിക്കുമോ ?

ഡോ. കെ. ടി. ജലീൽ: സർ, കുടുംബശ്രീ നടത്തിയിട്ടുള്ള സർവ്വേ പൂർത്തിയായിവരികയാണ്. CRZ-ന്റെ പ്രയാസങ്ങളും നബയുമായി ബന്ധപ്പെട്ട വിഷയങ്ങളും, ലൈഫ് പദ്ധതിയിൽ വീടുകൾ ഉണ്ടാക്കുന്നതിന് എങ്ങനെയാണ് അതിനെ മറികടക്കാൻ കഴിയുക എന്നതിനെ സംബന്ധിച്ച് ഗവൺമെന്റ് ഗൗരവപൂർവ്വം ആലോചിക്കുന്നതാണ്. അതോടൊപ്പം തന്നെ 600 സ്ക്വയർ ഫീറ്റിൽ കൂടുതൽ വീടായാലുള്ള ബുദ്ധിമുട്ട് ഈ പണം കൊണ്ട് ഒരിക്കലും ആ വീട് നിർമ്മിക്കാൻ കഴിയില്ലായെന്നുള്ളതാണ്. കൂടുതൽ സ്ക്വയർ ഫീറ്റിൽ വീടുകൾ ഉണ്ടാക്കിയതുകൊണ്ടാണ് നമ്മുടെ പല ഭവന പദ്ധതികളും വഴിയ്ക്കുവെച്ച് നിന്നുപോയതും താമസയോഗ്യമല്ലാതെ ഇപ്പോഴും നിലനിൽക്കുന്നതും. നിശ്ചിത സ്ക്വയർ ഫീറ്റിൽ വീടുകൾ ഉണ്ടാക്കണമെന്നുള്ളതിൽ നമ്മൾ നിഷ്കർഷ പുലർത്തിയില്ലെങ്കിൽ ഉണ്ടാക്കുന്ന വീട് പ്രയോജനപ്പെടുത്തുവാൻ ബന്ധപ്പെട്ട ഗുണഭോക്താവിന് സാധിക്കാത്ത സാഹചര്യം ഉണ്ടാകും. സദുദ്ദേശപരമായി സർക്കാർ എടുത്തിട്ടുള്ള ഈ നടപടി അംഗീകരിക്കുവാനാണ് എല്ലാ ഗുണഭോക്താക്കളും ശ്രമിക്കേണ്ടത്.

ശ്രീ. എം. മുക്തേഷ്: സർ, സംസ്ഥാന സർക്കാരോ സന്നദ്ധ സംഘടനകളോ നിർമ്മിച്ച് നൽകിയിരുന്നതും കാലപ്പഴക്കംകൊണ്ട് അപകടാവസ്ഥയിലായി

വാസയോഗ്യമല്ലാതായി തീർന്നിട്ടുള്ളതുമായ കെട്ടിട സമുച്ചയങ്ങൾ ലൈഫ് മിഷൻ പദ്ധതിയുൾപ്പെടുത്തി നവീകരിക്കുന്നതിനോ, നവീകരിക്കാൻ കഴിയാത്തത് പൊളിച്ചുമാറ്റി പ്രസ്തുത സ്ഥലത്ത് പുതിയ കെട്ടിട സമുച്ചയങ്ങൾ നിർമ്മിച്ച് നൽകുന്നതിനുമുള്ള നടപടികൾ സ്വീകരിക്കുവാൻ ഇതിലൂടെ കഴിയുമോ?

ഡോ. കെ. ടി. ജലീൽ: സർ, അതേക്കുറിച്ച് ആലോചിച്ച്

തീരുമാനമെടുക്കാവുന്നതാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഇതിന്റെ ഭാഗമായി

സംസ്ഥാന സർക്കാർ നേരത്തെ വീടുകൾ നൽകിയിട്ടുണ്ടെങ്കിൽ അതിന് കേടുപാടുള്ളതും വാസയോഗ്യമല്ലാത്തതുമാണെങ്കിൽ അത്തരം ആളുകൾ വീടില്ലാത്ത കൂട്ടത്തിൽത്തന്നെ പരിഗണിക്കപ്പെടും. അതിന്റെ ഭാഗമായിട്ടുള്ള വീടുകൾ നൽകുന്ന നടപടി ഉണ്ടാകും.

ശ്രീ. അനിൽ അക്കര: സർ, നമ്മുടെ രാജ്യത്തെ എല്ലാ പൗരന്മാർക്കും ഒരു വീട്

എന്നുള്ളത് നമ്മുടെ വലിയ സ്വപ്നമാണ്. അതിനുവേണ്ടി ഇന്ദിരാ ആവാസ് യോജനയും എം.എൻ. ലക്ഷം വീട് പദ്ധതിയും ഇ.എം.എസ്. പാർപ്പിട പദ്ധതിയുമൊക്കെ നമ്മൾ നടപ്പിലാക്കി. ഇന്നത്തെ പ്രധാനപ്പെട്ട വിഷയം കേന്ദ്രാവിഷ്കൃത പദ്ധതിയുമായി ബന്ധപ്പെട്ട് ഓരോ ബ്ലോക്കിലും നേരത്തെ

ഐ.എ.വൈ-ക്ക് കിട്ടിയിരുന്നത് 300 വീടുകളാണ്. എന്നാൽ ഇപ്പോഴത് 30 വീടിനതാഴെയായി ചുരുങ്ങിയിരിക്കുകയാണ്. 4 ലക്ഷത്തോളം വീടുകൾക്ക് സബ്സിഡി കൊടുക്കണമെങ്കിൽ എണ്ണായിരം കോടി രൂപ വേണം. ഫ്ലാറ്റിലേക്ക് പോകണമെങ്കിൽ പതിനാറായിരം കോടി രൂപ വേണം. പഞ്ചായത്തുകൾ എടുത്ത ലോൺ തിരിച്ചടയ്ക്കണമെങ്കിൽ ഇന്നത്തെ അവസ്ഥയിൽ 2018 വരെ കാത്തുനിൽക്കണം. കേരള ബാങ്കിൽ നിന്ന് വായ്പ കിട്ടണമെങ്കിൽ 2019 വരെ കാത്തുനിൽക്കണം. ഇപ്പോഴത്തെ അവസ്ഥയിൽ നമുക്ക് വേണ്ടി വരുന്ന എണ്ണായിരം കോടി രൂപയിൽ ഗവൺമെന്റ് ഇതിലേക്ക് എത്ര തുക മാറ്റി വച്ചിട്ടുണ്ട്; ഇതിലേയ്ക്കാവശ്യമായ എത്ര തുക നമുക്ക് ഉറപ്പുവരുത്താൻ കഴിഞ്ഞിട്ടുണ്ട് എന്ന് വ്യക്തമാക്കുമോ?

ഡോ. കെ. ടി. ജലീൽ: സർ, ലൈഫ് മിഷൻ പദ്ധതിയിൽ നിർമ്മിക്കാൻ ഉദ്ദേശിക്കുന്ന ഭവനങ്ങൾക്കുള്ള വായ്പ സംസ്ഥാന സർക്കാർ മൊത്തമായെടുത്ത് തദ്ദേശസ്വയംഭരണ സ്ഥാപനങ്ങൾക്ക് നൽകാനാണ് ഉദ്ദേശിക്കുന്നത്. ഓരോ തദ്ദേശസ്വയംഭരണ സ്ഥാപനങ്ങൾക്കും നൽകുന്ന സംഖ്യയുടെ പലിശ ഗവൺമെന്റ് അടയ്ക്കുന്നതാണ്. ക്യാപിറ്റൽ എമുണ്ടിലേക്ക് ഓരോ തദ്ദേശസ്വയംഭരണസ്ഥാപനങ്ങളുടെയും 25 ശതമാനത്തിൽ കൂടാത്ത പ്ലാൻ ഫണ്ടിന്റെ

വിഹിതം പ്രതിവർഷം തിരിച്ചടയ്ക്കേണ്ടതാണ്. ഇതാണ് ഇതിന്റെ ധനസമാഹരണവുമായി ബന്ധപ്പെട്ട കാര്യം.

ശ്രീ. എ. എം. ആരിഫ്:സർ, കുടുംബശ്രീയുടെ സർവ്വേ ഫെബ്രുവരി 18,19 തീയതികളിൽ നടത്തുകയുണ്ടായി. അതിനുശേഷം ചിലസ്ഥലങ്ങളിൽ ഗ്രാമസഭകൾ കൂടുകയും ചിലസ്ഥലങ്ങളിൽ കൂടാതിരിക്കുകയും ചെയ്തിട്ടുണ്ട്. ഗ്രാമസഭകൾ കൂടാത്ത സ്ഥലങ്ങളിൽ അർഹതപ്പെട്ട പലരും ഇതിൽ പരിഗണിക്കപ്പെടാതെ പോകുകയും ചെയ്തിട്ടുണ്ട്. എന്നാൽ ഇത് അറിഞ്ഞുകേട്ട് സർവ്വേയിൽ അല്ലെങ്കിൽ ഗ്രാമസഭകളിൽ പങ്കെടുക്കുകയും ചെയ്തിട്ടുണ്ട്. അത്തരത്തിൽ വിട്ടുപോയിട്ടുള്ളവരെ പഞ്ചായത്ത് കമ്മിറ്റിക്ക് സർവ്വേയിൽ ഉൾപ്പെടുത്താനുള്ള അധികാരമുണ്ടോ; അവിടെ ഇതിനുള്ള അപ്പീൽ സംവിധാനങ്ങളുണ്ടോ; അത് എവിടെവരെയായി; സമ്പൂർണ്ണ വൈദ്യുതീകരണ പദ്ധതി, വെളിയിട വിസർജ്ജന മുക്ത പദ്ധതി തുടങ്ങിയത് എം.എൽ.എ.-മാരുടെ മേൽനോട്ടത്തിൽ ഒരു സംവിധാനമുണ്ടായിരുന്നോ. മണ്ഡലാടിസ്ഥാനത്തിൽ ഇത്തരമൊരു സംവിധാനം രൂപീകരിക്കുന്നതിന് ഉദ്ദേശിക്കുന്നുണ്ടോ?

ഡോ. കെ. ടി. ജലീൽ: സർ, കുടുംബശ്രീയുടെ സർവ്വേയിൽ വിട്ടുപോയിട്ടുള്ള ആളുകളെ ഇതിലേക്ക് കൊണ്ടുവരുന്നതിന് രണ്ട് അപ്പീൽ സംവിധാനങ്ങളുണ്ട്.

പഞ്ചായത്ത് സെക്രട്ടറിക്ക് നേരിട്ട് ബന്ധപ്പെട്ട് ഗുണഭോക്താവിന് അപ്പീൽ നൽകാം. പ്രസ്തുത അപ്പീലിന്റെ സമയത്ത് അത് ശ്രദ്ധയിൽപ്പെട്ടില്ലെങ്കിൽ പിന്നീട് ജില്ലാതലത്തിൽ അപ്പീൽ കമ്മിറ്റിയുണ്ട്. കളക്ടർക്ക് നേരിട്ട് അപ്പീൽ നൽകാവുന്നതാണ്. ഇങ്ങനെ രണ്ട് തവണ അപ്പീലിനുള്ള അവസരങ്ങൾ കുടുംബശ്രീയുടെ സർവ്വേയിൽ വിട്ടുപോയവർക്കായുണ്ട്. അതിനുള്ള സാധ്യത വളരെ അപൂർവ്വമായിരിക്കുമെന്നാണ് കരുതുന്നത്. കാരണം 12,9910 പേരെയാണ് കുടുംബശ്രീ സർവ്വേ ചെയ്തത്. ഡാറ്റാ എൻട്രി 6,32,000 നടത്തിയപ്പോൾ 2,81,592 പേരാണ് എലിജിബിലായി കണ്ടെത്തിയിരിക്കുന്നത്. അഥവാ നടത്തിയതിന്റെ 45 ശതമാനമാണ് എലിജിബിലായിട്ട് ഇപ്പോൾ ലിസ്റ്റിൽ വന്നിരിക്കുന്നത്. ഏതെങ്കിലും കേസുകൾ അങ്ങനെ വിട്ടുപോയിട്ടുണ്ടെങ്കിൽ അപ്പീൽ മുഖാന്തരം അവർക്ക് ഈ ലിസ്റ്റിൽ ഉൾപ്പെടാൻ രണ്ട് അവസരങ്ങളാണ് നൽകിയിരിക്കുന്നത്.

ശ്രീ. എൻ. ഷംസുദ്ദീൻ: സർ, നമ്മുടെ നാട്ടിൽ പഴയ കാലത്ത് വീട് ഇല്ലാത്തവരുടെ പ്രശ്നം പരിഹരിക്കുന്നതിനുവേണ്ടി ലക്ഷം വീട് കോളനി, നാലുസെന്റ് കോളനി തുടങ്ങിയ വീടുകൾ നൽകിയിട്ടുണ്ട്. ഇപ്പോൾ ഇവയുടെ അറ്റകുറ്റപ്പണികൾ നടത്തുന്നതിനുള്ള പണം പഞ്ചായത്തിന്റെ കൈവശമില്ല. ലൈഫ് മിഷന്റെ ഭാഗമായി ഇത്തരം കോളനികളിലുള്ള വീടുകൾ നവീകരിക്കുന്നതിന്

എന്തെങ്കിലും പദ്ധതികൾ ചെയ്യാൻ ഉദ്ദേശിക്കുന്നുണ്ടോ; ചില വീടുകളിൽ എപ്പോഴും രണ്ട് കുടുംബങ്ങളാണ് താമസിക്കുന്നത്; എന്റെ നിയോജകമണ്ഡലത്തിൽ ഇങ്ങനെയുള്ള എട്ടോളം കോളനികളുണ്ട്. പഞ്ചായത്തിന് പണം വകയിരുത്താൻ നിവൃത്തിയില്ല. ഈ വീടുകളൊക്കെ 1960-70 വർഷങ്ങളിൽ കൊടുത്തവയാണ്. ഇത്തരം വീടുകൾ നവീകരിക്കാൻ അല്ലെങ്കിൽ പുതിയത് നിർമ്മിക്കാൻ സാധിക്കുമോ; ഇത്തരം വീടുകളെ ലൈഫ് മിഷന്റെ ഭാഗമായി ഉൾപ്പെടുത്താൻ സാധിക്കുമോ?

ഡോ. കെ. ടി. ജലീൽ: സർ, വാസയോഗ്യമല്ലാത്ത വീടുകളാണെങ്കിൽ തീർച്ചയായും ലൈഫ് മിഷനിൽ ഉൾപ്പെടുത്തുന്നതായിരിക്കും.

ശ്രീ. കെ. ബാബു: സർ, കേന്ദ്രാവിഷ്കൃത ഭവന പദ്ധതിയായ പി.എം.എ.വൈ. ഇനത്തിൽ ഈ സാമ്പത്തിക വർഷത്തിൽ എത്ര വീടുകൾക്കുള്ള ധനസഹായമാണ് ലഭിച്ചിട്ടുള്ളത്?

ഡോ. കെ. ടി. ജലീൽ: സർ. പി.എം.എ.വൈ. പദ്ധതി പ്രകാരം അർബൺ, റൂറൽ എന്നിവയാണ് ഉൾപ്പെടുന്നത്. കേന്ദ്രസർക്കാരിന്റെ പദ്ധതി പ്രകാരം 2016-17 സാമ്പത്തിക വർഷത്തിൽ 32,559 പേർക്കുള്ള ഭവനസഹായമാണ് കേന്ദ്ര സർക്കാരിൽ നിന്ന് ലഭിച്ചിട്ടുള്ളത്. അതിൽ 12,000 അപേക്ഷകർ മാത്രമേ

ഇപ്പോഴുള്ള. അതിന്റെ കാരണമെന്താണെന്നുള്ളത് സംബന്ധിച്ച് സംസ്ഥാന സർക്കാരിന് പഠിക്കേണ്ടതായുണ്ട്.

ശ്രീമതി പി. അയിഷാ പോറ്റി:സർ, ലൈഫ് മിഷനിൽ നിന്ന് പ്രചോദനം ഉൾക്കൊണ്ട് കൊണ്ട് എന്റെ നിയോജകമണ്ഡലത്തിൽ പുത്തൂർ റോട്ടറി ക്ലബ്ബ് ഇപ്പോൾ ഒരേക്കറിലധികം സ്ഥലംവാങ്ങി കുറച്ച് ആൾക്കാർക്ക് വീടുനിർമ്മിച്ച് നൽകാനുള്ള സംരംഭം ആരംഭിച്ചിട്ടുണ്ട്. കൂടാതെ ഒരു തൊഴിൽ യൂണിറ്റും ഉൾപ്പെടുന്നുണ്ട്. പൂർത്തിയാക്കാത്ത വീടുകൾ പൂർത്തീകരിച്ച് കൊടുക്കുകയും ചെയ്തിട്ടുണ്ട്. ഇത്തരം ആൾക്കാരെ ലൈഫ് മിഷന്റെ ഭാഗമായി കൊണ്ടുവരികയും കൂടുതൽ ആൾക്കാരെ ഇതിലേയ്ക്ക് ആകർഷിക്കുകയും അവർക്ക് ഇതുവഴി എന്തെങ്കിലും പ്രോത്സാഹനമോ അംഗീകാരമോ നൽകാനുള്ള നടപടി സ്വീകരിക്കുമോ?

ഡോ. കെ. ടി. ജലീൽ: സർ, ലൈഫ് മിഷൻ പദ്ധതിയുമായി സഹകരിക്കാൻ താൽപ്പര്യമുള്ള മുഴുവൻ ആളുകളുടെയും എല്ലാ തരത്തിലുള്ള സഹായങ്ങളും പ്രയോജനപ്പെടുത്താനാണ് സർക്കാർ ഉദ്ദേശിക്കുന്നത്.

ശ്രീ. വി. എസ്. ശിവകുമാർ: സർ, എന്റെ നിയോജകമണ്ഡലമായ മുട്ടത്തറയിൽ രണ്ടേക്കർ സ്ഥലത്ത് വികലാംഗ കോളനിയിൽ താമസിക്കുന്ന ആളുകൾക്കുവേണ്ടി 95 വീടുകൾ നിർമ്മിക്കാൻ കഴിഞ്ഞ ഗവൺമെന്റിന്റെ കാലത്ത് നഗരസഭയ്ക്ക് സ്ഥലം

ഏറ്റെടുത്ത് നൽകിയിട്ടുണ്ട്. പ്രസ്തുത സ്ഥലം ലൈഫ് മിഷൻ പദ്ധതിയിൽ ഉൾപ്പെടുത്തി വീട് നിർമ്മിച്ച് നൽകുന്നതിനുള്ള അടിയന്തരനടപടി സ്വീകരിക്കുമോ; ഈ വിഷയം സംബന്ധിച്ച് ഞാൻ അങ്ങയ്ക്ക് കത്ത് നൽകുകയുണ്ടായി. കൂടാതെ, ലൈഫ് മിഷൻ പദ്ധതിക്കുവേണ്ടി സ്ഥലം ഏറ്റെടുത്ത് നൽകുന്നത് ആരാണ്; പഞ്ചായത്ത്/മുനിസിപ്പാലിറ്റി/കോർപ്പറേഷൻ എന്നിവിടങ്ങളിൽ നിന്നും ഗവൺമെന്റ് നേരിട്ട് സ്ഥലം ഏറ്റെടുത്ത് ഗവൺമെന്റ് തന്നെ അവർക്ക് വീട് നിർമ്മിച്ച് നൽകുമോ; ഭവനസമുച്ചയങ്ങൾ നിർമ്മിച്ച് നൽകുന്നതിന് എന്തൊക്കെ നടപടികളാണ് സർക്കാർ സ്വീകരിച്ചിരിക്കുന്നത്?

ഡോ. കെ. ടി. ജലീൽ: സർ, ഗവൺമെന്റിന്റെ കൈവശം സ്ഥലമുണ്ടെങ്കിൽ തീർച്ചയായും ആ സ്ഥലം പ്രയോജനപ്പെടുത്തും. തദ്ദേശസ്വയംഭരണ സ്ഥാപനങ്ങളുടെ കൈവശം സ്ഥലമുണ്ടെങ്കിൽ അവരത് ഭവന നിർമ്മാണത്തിനായി തരാൻ തയ്യാറാണെങ്കിൽ അവിടെ ഭവന സമുച്ചയങ്ങൾ പണിയുന്നതിന് പ്രയോജനപ്പെടുത്തും. അങ്ങ് പറഞ്ഞ കാര്യം തീർച്ചയായും പരിഗണിക്കുന്നതാണ്.

ശ്രീ. ചിറ്റയം ഗോപകുമാർ: സർ, ലൈഫ് മിഷൻ പദ്ധതി ഈ ഗവൺമെന്റിന്റെ മുഖമുദ്രയാണ്. വീട് ഇല്ലാത്തവർക്കും ലക്ഷം വീട് പദ്ധതിയിൽ ഉൾപ്പെടുന്ന വാസയോഗ്യമായ വീടില്ലാത്തവർക്കും പ്രസ്തുതപദ്ധതി പ്രകാരം വീട് നിർമ്മിച്ച്

നൽകുന്നത് മുഖ്യമന്ത്രി സൂചിപ്പിക്കുകയുണ്ടായി. ഇതുവരെ വീടില്ലാത്തവർക്ക് സ്ഥലം കണ്ടെത്തി വീട് നിർമ്മിച്ച് നൽകുക എന്നുള്ളതാണ് ലൈഫ് മിഷൻ പദ്ധതികൊണ്ട് ഉദ്ദേശിക്കുന്നത്. ശ്രീ. എൻ. ഷംസുദ്ദീൻ സൂചിപ്പിച്ചതുപോലെ, സർക്കാരിന്റെ പല ലക്ഷം വീട് കോളനികളും 50-60 വർഷങ്ങൾ പഴക്കമുള്ള താമസയോഗ്യമല്ലാത്തതായ അവസ്ഥയിലാണുള്ളത്. പ്രസ്തുത പദ്ധതിയിൽ വീടില്ലാത്തവർക്ക് വീട് നിർമ്മിച്ച് നൽകുകയും പഞ്ചായത്ത് കേന്ദ്രീകരിച്ച് ഫ്ലാറ്റ് നിർമ്മിച്ച് നൽകുന്നതോടൊപ്പം ഇത്തരം കേന്ദ്രങ്ങളിൽ കൂടി വീട് നിർമ്മിച്ച് നൽകിയില്ലെങ്കിൽ സ്വാഭാവികമായും വലിയ ബുദ്ധിമുട്ടുകൾ നേരിടും. ഇപ്പോൾ വീട് നിർമ്മിച്ച് നൽകുന്ന സ്ഥലങ്ങളിൽ ഇവരെ കൊണ്ട് വന്ന് താമസിപ്പിക്കാൻ സാധിക്കില്ല. ആയതിനാൽ അതുസംബന്ധിച്ച് ഒരു വ്യക്തയുണ്ടാകണം. അത്തരം കേന്ദ്രങ്ങളിൽ അടിയന്തരമായി നടപടി ഉണ്ടാകണമെന്നാണ് എന്റെ ആവശ്യം.

ഡോ. കെ. ടി. ജലീൽ: സർ, വീടുകൾ വാസയോഗ്യമല്ലെങ്കിൽ തീർച്ചയായും ലൈഫ് മിഷൻ പദ്ധതിയിൽ ഉൾപ്പെടുത്തുന്നതായിരിക്കും.

ശ്രീ. പി. സി. ജോർജ്ജ്: സർ, പഞ്ചായത്ത് മുഖാന്തരം നിർമ്മിച്ച ലക്ഷം വീട് കോളനികളിൽ വർഷങ്ങളായി യഥാർത്ഥ ഉടമസ്ഥരല്ലാതെ മറ്റ് ആളുകൾ താമസിക്കുന്നുണ്ട്. എല്ലാ കോളനികളിലും ഇതുപോലെ സംഭവിക്കുന്നുണ്ട്. അവർക്ക്

വീട് നിർമ്മിച്ച് നൽകാൻ സാധിക്കുന്നില്ല. ഇതുസംബന്ധിച്ച് എന്തെങ്കിലും ക്രിയേറ്റീവായൊരു തീരുമാനമെടുക്കാൻ സാധിക്കുമോ; പ്രത്യേകിച്ച്, 12-16 കൊല്ലം കഴിഞ്ഞവരാണ് ആ കോളനികളിൽ താമസിക്കുന്നത്. ഇപ്പോൾ താമസിക്കുന്നവർക്ക് വീടിന്റെ അവകാശം നൽകാനുള്ള സംവിധാനത്തെപ്പറ്റി ആലോചിക്കുമോ?

ഡോ. കെ. ടി. ജലീൽ: സർ, ഒരു റേഷൻ കാർഡിൽ ഉൾപ്പെട്ട കുടുംബത്തിന് ഒരു ഭവനം എന്ന രീതിയിലാണ് ഈ ഭവനപദ്ധതി കൊണ്ട് ലക്ഷ്യമിടുന്നത്.

ശ്രീ. പി. ടി. എ. റഹീം: സർ, ശ്രീ. പി. സി. ജോർജ്ജ് ചോദിച്ച ചോദ്യത്തിന് കൃത്യമായ മറുപടിയല്ല ബഹുമാനപ്പെട്ട മന്ത്രി പറഞ്ഞതെന്നാണ് എനിക്ക് തോന്നുന്നത്. പഴയ ലക്ഷം വീട് കോളനികളിൽ ഇപ്പോൾ വാസയോഗ്യമല്ലാത്ത ധാരാളം വീടുകളുണ്ട്. എന്നാൽ ആ സ്ഥലം അവരുടെ പേരിലല്ലാത്തതിനാൽ അവർക്ക് ധനസഹായം കൊടുക്കാൻ സാധിക്കില്ല. അതുകൊണ്ട് താമസിക്കുന്ന ആളുകൾക്ക് തന്നെ ആ സ്ഥലം കൊടുക്കാൻ ബന്ധപ്പെട്ട പഞ്ചായത്ത് അതിക്രമർക്ക് നിർദ്ദേശം നൽകുമോ?

ഡോ. കെ. ടി. ജലീൽ: സർ, ഒരു റേഷൻ കാർഡിൽ ഉൾപ്പെട്ട കുടുംബത്തിന് ഒരു ഭവനം എന്നാണ് ഞാൻ നേരത്തെ സൂചിപ്പിച്ചത്.

ശ്രീ. പി. ടി. എ. റഹീം: സർ, സ്ഥലം അവരുടെ പേരിലല്ല, അത് കൈമാറിപ്പോയി.

ഡോ. കെ. ടി. ജലീൽ: സർ, ഇക്കാര്യം പ്രത്യേകമായി പരിശോധിച്ച് അർഹരാണകിൽ പ്രസ്തുത പദ്ധതിയിൽ ഉൾപ്പെടുത്തി അതിനാവശ്യമായ സൗകര്യം ഒരുക്കിക്കൊടുക്കുന്നതാണ്.

ശ്രീ. സി. മമ്മൂട്ടി: സർ, വളരെ ദയനീയമായ അവസ്ഥയാണ് ഒരു ചുമരിന്റെ മറയിൽ രണ്ട് കുടുംബങ്ങൾ അപ്പുറവും ഇപ്പുറവും താമസിക്കുന്നത്. അത് ഒറ്റ വീടാക്കി കൊടുക്കാനുള്ള ധാരാളം പദ്ധതികൾ ആവിഷ്കരിക്കുമെന്ന് സൂചിപ്പിച്ചെങ്കിലും ഇതുവരെ നടന്നിട്ടില്ല. കഴിഞ്ഞ പ്രാവശ്യം ഒരു പ്രത്യേക ഉത്തരവിന്റെ അടിസ്ഥാനത്തിൽ പഞ്ചായത്തും എം.എൽ.എ.മാരുടെ ആസ്തിവികസന ഫണ്ടും സംയോജിപ്പിച്ചുകൊണ്ട് ഒറ്റ വീടാക്കി കൊടുക്കാനുള്ള സംവിധാനമുണ്ടായിരുന്നു. ചില പഞ്ചായത്തുകളിൽ വളരെ ദയനീയമായ സ്ഥിതി നിലനിൽക്കുന്നുണ്ട്. ഇക്കാര്യത്തിൽ ഗവൺമെന്റ് അനുകൂല നിലപാട് സ്വീകരിക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ, ലൈഫ് മിഷൻ പദ്ധതിയെക്കുറിച്ച് ധാരാളം ചോദ്യങ്ങൾ ചോദിക്കുകയുണ്ടായി. പ്രസ്തുത പദ്ധതി പ്രകാരം മൂന്നാല് തരക്കാർക്കാണ് ഇതിൽ ഉൾപ്പെടാൻ സാധിക്കുക. ഒന്ന് ഇവിടെ

സൂചിപ്പിച്ചതുപോലെ, സ്ഥലമുണ്ട് വീട് ഇല്ലാത്തവരാണ്. അങ്ങനെയുള്ളവർക്ക് പ്രസ്തുത പദ്ധതിയിൽ അപേക്ഷിക്കാം. മറ്റൊന്ന്, വീട് ഉണ്ട്, എന്നാൽ വാസയോഗ്യമായ വീടല്ല. അങ്ങനെയുള്ളവർക്ക് പ്രസ്തുത പദ്ധതി പ്രകാരം അത് പുതുക്കി പണിയുന്നതിനുള്ള അപേക്ഷ നൽകാം. അതോടൊപ്പം നേരത്തെ ചില പദ്ധതികളുടെ ഭാഗമായി വീട് അനുവദിച്ചിരുന്നു. അനുവദിച്ച വീട് ഇപ്പോൾ താമസയോഗ്യമല്ല. അവർക്ക് വീട് പുതിക്കിപണിയേണ്ടതായുണ്ട്. എന്നാൽ ഇവിടെ പറഞ്ഞത് പ്രത്യേക പ്രശ്നമാണ്. ലക്ഷം വീട് പദ്ധതിയുടെ ഭാഗമായി ഇരുട്ട വീട് ഒന്നാക്കുക എന്നത് നേരത്തെ അംഗീകരിച്ച ഒരു കാര്യമാണ്. അത് നടപ്പായില്ലെങ്കിൽ അതും കൂടി ഇതിന്റെ ഭാഗമായി ഉൾപ്പെടുത്താവുന്നതാണ്. അങ്ങനെയുള്ള കൂടുതൽ വീടുകളില്ല, കുറച്ച് മാത്രമേയുള്ളൂ. പിന്നീടുള്ളത് ഭൂമിയും വീടും ഇല്ലാത്തവരാണ്. അവിടെയാണ് ഭവന സമൃദ്ധ്യയത്തിന്റെ പ്രശ്നം വരുന്നത്. അവരെ പ്രസ്തുത പദ്ധതിയിൽ ഉൾപ്പെടുക്കാവുന്നതാണ്. കേരളത്തിലെ മത്സ്യത്തൊഴിലാളികൾ, തോട്ടം തൊഴിലാളികൾ, പട്ടികജാതി/പട്ടികവർഗ്ഗ വിഭാഗങ്ങൾ തുടങ്ങിയവർക്കെല്ലാം പ്രത്യേകം പരിഗണന നൽകിയാണ് പ്രസ്തുത പദ്ധതി നടപ്പാക്കപ്പെടുന്നത്. ഇത് സമഗ്രമായ ഭവന നിർമ്മാണ പദ്ധതിയായിരിക്കും.

മി. സ്പീക്കർ: ഓർഡർ.....ഓർഡർ.... ചോദ്യോത്തരവേള കഴിഞ്ഞിരിക്കുന്നു.

(ചോദ്യോത്തരസമയം അവസാനിച്ചു.)